

اُردو شاعری

کاش!

ڈاکٹر رفیق انجم

جملہ حقوق مصنف کے نام محفوظ

نام کتاب	:	کاش !
مصنف	:	ڈاکٹر رفیق انجم (9419054203)
کمپوزنگ	:	شبیر احمد، صورہ سرینگر (2406036)
انتخاب	:	شاہ نواز، حسین وقار
ترتیب	:	پرویز مانوس
سرورق	:	قیصر اعجاز، اختر رسول
ترتیب کار	:	مشرف
اشاعت	:	2006
تعداد	:	500
قیمت	:	Rs. 300/-
پرلیس	:	
پبلشر	:	جموں کشمیر انجمن ترقی گوجری ادب
پتہ:	:	کتاب گھر کنال روڈ جموں ۱۸۰۰۰۱
	:	ڈریم لینڈ کالج روڈ راجوری ۱۸۵۱۳۱

# انتساب



بے خواب ستاروں کے نام

## ترتیب

صفحہ نمبر

۱۲-۷	عرش صہبائی	پیش گوئی
۱۴-۱۳	ڈاکٹر رفیق اعجم	خودکلامی
۱۳۴-۱۵		غزلیں
۱۵۰-۱۳۵		نظمیں
۱۵۵-۱۵۱		اشاریہ

ڈھلتے سورج نے پوچھا کہ ہے کوئی جو میرے بعد ان اندھیروں سے لڑتا ہے  
اک چراغِ محبت نے بڑھ کر کہا میری کوشش تو ہے اب خدا جو کرے

## پیش گوئی

### عرش صہبائی

شعر میں خیال کی حیثیت ایک کھر درے پتھر کی سی ہوتی ہے لیکن مناسب تراش خراش کے بعد یہی کھر در پتھر ہیرے کی شکل اختیار کر لیتا ہے لیکن اس کا انحصار شاعر کے شعور پر ہے اور فنی بصیرت پر بھی۔ یہ دونوں باتیں کاش! کے مصنف ڈاکٹر رفیق انجم کے ہاں بدرجہ اتم موجود ہیں۔ اور انہوں نے اپنی اس صلاحیت کا بھرپور فائدہ اٹھایا ہے۔ مجھے اعتراف ہے کہ میں ان سے متعارف نہیں تھا ورنہ انکے کلام سے ظاہر ہیکہ موصوف عرصہ دراز سے شعر و ادب کے میدان میں ہیں۔ اسکی ایک وجہ یہ بھی ہو سکتی ہے کہ وہ اپنی پیشہ ورانہ مصروفیات کے باعث مختلف جرائد میں اپنے کلام کی اشاعت کی طرف زیادہ توجہ نہ دے سکے ہوں۔ تعارف کا ایک یہ ذریعہ بھی ہے۔

آج اردو زبان جس دور سے گذر رہی ہے وہ دور نہایت مایوس کن ہے۔ ہمیں اس خوش فہمی میں مبتلا نہیں رہنا چاہیے کہ اس زبان کا مستقبل درخشاں ہے۔ اسے ختم کرنے والے خود اردو کے ہی خواہ ہیں۔ جگہ جگہ گروہ بندی قائم ہے اور اسکے علم بردار وہ لوگ ہیں جو اردو کے ڈاکٹر ہیں اور الفاظ کا صحیح تلفظ تک نہیں جانتے۔ لیکن سیاست کے سہارے اپنا علمی وجود منوا لیتے ہیں۔ اس طرح اردو کے قارئین کا وہ مذاق اڑاتے ہیں اور قارئین انکا۔ لیکن میں سمجھتا ہوں کہ انجم صاحب ان جھمیلوں سے کافی دور ہیں اور وہ اپنے تخلیقی کام میں مصروف رہتے ہیں۔ اس سے امید بندھتی ہے کہ اردو زبان زندہ رہے گی اور اس میں معیاری کام ہوتا رہے گا۔

انجم صاحب کے اشعار پڑھ کر بے حد خوشی ہوتی ہے۔ انکے ہاں جدید شاعروں کی طرح کوئی الجھاؤ نہیں۔ انکے اشعار اس حقیقت کا ثبوت فراہم کرتے ہیں کہ وہ فنی روایات کا بے حد احترام کرتے ہیں۔ جس سے انکی شاعری پر نکھار ہے۔ ایسی صورت میں شاعر اور قاری کے درمیان ایک مضبوط جذباتی رشتہ قائم ہوتا ہے، یہ رشتہ شاعر کی معیاری تخلیقات کا اعتراف ہوتا ہے۔ جہاں انجم صاحب کے اشعار میں سلاست اور روانی ہے وہاں زبان و بیان کی خوبیاں بھی ہیں۔ اور درد کی ہلکی ہلکی کسک بھی۔ ایسا لگتا ہے کہ حضرت دل پر کوئی چوٹ کھائے ہوئے ہیں۔ اچھی شاعری میں اس کے بغیر بات نہیں بنتی۔ دل کا ساز شکستہ ہونے کے بعد ہی مسرت خیز اور زندگی بخش نعماں بکھیرتا ہے۔ اس وقت میرے سامنے انکی جو غزل ہے اسکا تقاضا یہ کہ اسکے صرف ایک آدھ شعر کا حوالہ نہ دیا جائے بلکہ مکمل غزل قارئین کی خدمت میں پیش کی جائے۔ خود میرا ذہن تسلیم نہیں کرتا کہ ایک آدھ شعر پہ اکتفا کروں، ایسا کرنا انجم صاحب کے ساتھ زیادتی ہوگی اور اپنے فرض کے ساتھ بے انصافی۔

غزل کا مطلع دیکھیے جو دل میں نشتر کی طرح اترتا ہے:

تم نہیں تو میرے دل میں اور کیا رہ جائیگا  
 عکس مٹ جائیگے سارے آئینہ رہ جائیگا  
 یہ شعر بھی آپکی توجہ کا مستحق ہے:

جو ابھی سے مجھ گئے تیری وفاؤں کے چراغ  
 دور تک اندھے سفر کا سلسلہ رہ جائے گا

سبحان اللہ! جو ابھی سے اور دور تک کی کہاں تک داد دی جائے۔ اور اس احساس

کی بھی داد دینا پڑے گی:

مجھ کو لگتا ہے کہ اک دن تیرے میرے درمیاں  
دوریاں مٹ جائیں گی اور فاصلہ رہ جائے گا  
یہاں دوریاں اور فاصلہ میں جو فرق ہے وہ کس خوبی سے ادا ہوا ہے۔ آج کی نئی پود  
کے بس کی بات نہیں۔

تیری آنکھوں میں زمانہ مجھ کو ڈھونڈے گا ضرور  
اک نظر دیکھے گا اور پھر دیکھتا رہ جائے گا

مقطع دیکھئے:

کس کو تنہا چھوڑ دیں انجم کہ ہیں دونوں عزیز  
منزلیں پالیں مجھے تو راستہ رہ جائے گا

مندرجہ بالا غزل کے تمام اشعار زندگی کی مختلف کیفیات کے آئینہ دار ہیں۔ ایسی  
شاعری زندگی کے بہت قریب ہوتی ہے۔ اس لئے ذہن و دل دونوں کو یکساں طور پر  
متاثر کرتی ہے۔ میری دلی خواہش تھی کہ کاش! پر سیر حاصل تبصرہ تحریر کرتا کیونکہ اس میں  
شامل اکثر اشعار میرے معیار پر پورے اترتے ہیں۔ لیکن مصروفیت کے باعث اس  
فرض میں اپنے فرض سے کوتاہی کا اعتراف کرتا ہوں۔ ایک طرف، عرش صہبائی،  
شخصیت اور فن کے سلسلے میں میرا تعاون ضروری ہے تو دوسری طرف اپنے نئے مجموعہ  
کلام دسترس کے مسودہ کی تیاری میں بھی تبادلہ خیالات میں مصروف ہوں۔  
دل کو چھوٹا ہوا یہ مطلع دیکھئے:

سو کر اکثر جاگتے رہنا کتنا اچھا لگتا ہے  
کبھی کبھی یادوں میں کھونا کتنا اچھا لگتا ہے

اس میں احساس کی جو کیفیت ہے وہ بیان نہیں کی جاسکتی، اسے صرف محسوس کیا جاسکتا ہے۔ اور اس شعر کو بھی نظر انداز نہیں کیا جاسکتا:

کوئی سر پہ ہاتھ نہ رکھے، کوئی نہ ہو پرسان حال

تنہا چپکے چپکے رونا کتنا اچھا لگتا ہے

اس میں واردات دل کے علاوہ معصومیت کا پہلو بھی غور طلب ہے۔

یہاں اس بات کا ذکر بے حد ضروری معلوم ہوتا ہے کہ جو اشعار دیکھنے میں بہت آساں نظر آتے ہیں وہ اشعار کہنا بہت مشکل ہوتے ہیں۔

یہ شعر دیکھیے کس طرح دل میں اتر جاتا ہے۔

مجھ کو نہ تسلی دے کوئی ٹوٹا ہوں ابھی بکھرا تو نہیں

یہاں شاعر کی خود اعتمادی داد سے مبرا ہے۔

ہیں لاکھوں تلخیاں پھر بھی حسین ہے

نہ ہو بیزار اتنا زندگی سے

اس شعر کا حوالہ دینے کے بعد میں انجم صاحب کو اپنے بہت قریب محسوس کرتا ہوں۔ دیکھیے کیا خوبصورت شعر ہے:

تو نے پایا مجھے اور پھر کھو دیا

میں گیا وقت ہوں اب صدائیں نہ دے

اک سادہ سے شعر میں کتنی گہری بات کہی ہے۔

پہلے رستے کا جنہیں پتھر کہا

اب وہ منزل کا نشان ہونے لگے



یہ شعر قاری کے ذہن کو کس طرح گرفت میں لے لیتا ہے۔ خیال میں ندرت بھی ہے  
اور بیان میں جدت بھی۔

پاس رہ کر بھی وہ مجھ سے بات تک کرتا نہ تھا  
سوچتا ہوں پھر بھی تھا اک آسرا میرے لئے

داد کے لئے کہاں سے الفاظ تلاش کروں۔

انجم صاحب کے اشعار میں شدتِ احساس کی بھی کمی نہیں۔

پھر آج ابھر آئی اشکوں میں وہی صورت  
پھر جاگ اٹھا دل میں کچھ درد سوا یارو

ایسے اشعار نظر سے گذریں تو قاری کو بھی شعر کہنے کی تحریک ہوتی ہے۔ اس کیفیت کا  
ایک اور شعر سنیے:

وہ خواب سہی لیکن تسکین تو تھی دل کو  
جب ٹوٹ گیا ہم کو احساس ہوا یارو

شعر کہنے کا یہ انداز بھی خوب ہے:

کاش! تمہیں احساس ہو انجم  
دردِ محبت کیا ہوتا ہے

حق تو یہ ہے کہ دردِ محبت کا احساس ہونے کی صورت میں ہی ایسے شعر کہے جاتے ہیں۔  
آئیے کچھ اور اشعار سے لطف اندوز ہوتے ہیں۔

سوچ رہا ہوں تیرے دل کا، موسم کتنا اچھا ہوگا  
خواب جزیروں میں جب کوئی آس کا پنچھی اترا ہوگا

چلتے چلتے اک اک بات پہ تو بھی تو رک جاتی ہوگی  
 جب جب ساون کے اشکوں سے تیرا دامن بھیگا ہوگا  
 اس چھوٹی بحر میں کیا خوبصورت اشعار ہیں:

تیرا عہد وفا ہے اور میں ہوں  
 غموں کا سلسلہ ہے اور میں ہوں  
 جس طریقے سے عہد وفا کی تفسیر کی ہے اسکی کیا تعریف کی جائے۔  
 تمہاری ٹھوکروں میں منزلیں ہیں  
 ادھر بس راستہ ہے اور میں ہوں  
 مندرجہ بالا اشعار شاعر نے دل کی گہرائی میں ڈوب کر کہے ہیں۔  
 اگر انجم صاحب اپنے کسی شعر میں کسی ایسے خیال کو دہراتے ہیں جو پہلے بھی کہا جا چکا  
 ہے تو بھی انکا انداز بیاں الگ ہے۔

اجنبی لگتا ہے یہ سارا جہاں تیرے بغیر  
 تیرے بن کٹتی نہیں یہ زندگی کہنا اسے  
 دیکھئے کس خوبصورتی کے ساتھ یہ سادہ شعر کہا ہے۔

کیا سمجھائیں کیسا تھا وہ جیسا تھا اچھا تھا  
 ایسے اشعار دل کو بڑی طرح تڑپا دیتے ہیں۔

میری ان جاگتی آنکھوں نے کیا کیا خواب دیکھے تھے  
 تصور میں ابھی تک بھی وہ تصویریں ابھرتی ہیں  
 بعض اشعار ایسے ہیں جنہیں کوشش کے باوجود بھی نظر انداز نہیں کیا جاسکتا۔

تیرے انجم نے تیری رسوائیوں کے خوف سے  
 احتیاطاً چھوڑ دی ہے شاعری کہنا اسے  
 یہ صرف کہنے کی باتیں ہیں، حق تو یہ ہے کہ شاعر گوئی میں اور بھی شدت پیدا ہوتی  
 ہے۔ انجم صاحب کی منظومات بھی اس قابل ہیں کہ ان پر تفصیل کے ساتھ اظہار  
 خیال کیا جائے لیکن طوالت سدرہ ہے۔  
 آخر میں دعا گو ہوں کہ انجم صاحب کی شاعری رو بہ ترقی ہو۔ ان میں جو  
 قدرتی صلاحیتیں ہیں وہ انہیں بروئے کار لائیں اور فنی لوازمات کی طرف زیادہ توجہ  
 دیں۔ امید ہے کہ کاش! آپ کو پسند آئے گا۔

عرش صہبائی

یکم اگست ۲۰۰۵ء

۵۳۔ ریشم گھر کالونی، جموں۔ ۱۸۰۰۰۱

## خود کلامی

ڈاکٹر رفیق اعجاز

میں نے زندگی کو بہت قریب سے دیکھا ہے اور مختصر سے عرصہ میں اتنا کچھ جان لیا ہے جو شاید مجھے ابھی نہیں جانا چاہیے تھا۔ آگہی بھی عذاب ہے سچ مگر اعتراف ہی کہ مجھے ان تجربات کیلئے بہت کم قیمت ادا کرنا پڑی۔ چھوٹی چھوٹی سچائیوں کی دریافت غموں کے پہاڑ تک کو ریزہ ریزہ کر دیتی ہے۔ زندگی تلخ و شیریں کا حسین امتزاج ہے، یہاں انسان لمحہ لمحہ نئے تجربات سے گذرتا ہے۔ کبھی ایسے اپنوں میں گھر جاتا ہے جو اپنے نہیں ہوتے اور کبھی ایسے نازک رشتوں میں گرفتار ہو جاتا ہے جنہیں کوئی نام نہیں دیا جاسکتا۔ کبھی عزائم یوں جواں ہوتے ہیں کہ سچ مچ کچھ کر گزرنے کو جی چاہتا ہے اور کبھی بے بسی کے پیکراں سمندر میں سب کچھ ڈبو دینا اچھا لگتا ہے۔

انسان فطرتاً مصور ہے جو اپنی زندگی کے خاکے میں حسین رنگ بھرنے کے درپے ہے۔ میری جاگتی آنکھوں کے خواب ادھورے سہی، میرے عزائم کو جواں رکھنے کے لئے کافی ہیں۔ اپنے رجحان کی تسکین کیلئے ہی سہی وفا اپنا ایمان ہے۔ خوابوں کی حسین دنیا تو اسی کی ہوتی ہے جو اسے تخلیق کرتا ہے اور تہائی تو تخلیق کار کا مقدر ہو کرتی ہے۔ میں نے بھی جیون کی سلگتی راہوں پہ تنہا سفر کیا، گو کہ بیقرار کر دینے والی یادوں کے پرسکوں لمحے بھی نصیب ہوئے، ڈسٹرب کر دینے والی خاموشیاں بھی برداشت کیں، مگر اعتراف کرتا چلوں کہ درد کی تلاش میں بہت سے سکھ بھی جھیلے۔ مگر اک سراب سدا میری نگاہوں میں رہا سواب بھی ہے۔


کسی بھی ادیب کی زندگی کے سچ و خم سے گذرے بغیر اسکی تخلیقات اور فن کے رموز کا عرفان حاصل ہو سکے یہ ممکن ہی نہیں، لہذا یہ راز میں کسی استفسار کے بنا ہی فاش کر دیتا ہوں کہ ہمیشہ سے میرے تحت الشعور میں اک خواب رہا کہ میرا آئیڈیل محض فرضی کردار نہ ہو بلکہ گوشت پوست پہ مشتمل ایک پیکر انسانی ہو جو اسی آسمان کے ظلم سہتا ہو اور اسی آسمان کے



کوئی افسوس نہیں، اپنے ماضی کی پریشانیوں پہ بہانے کے لئے میرے پاس آنسو نہیں۔ مجھے ان لوگوں سے بھی کوئی حسد نہیں جنہیں زندگی میں یہ سب نہیں دیکھنا پڑا۔ اس لئے کہ میں نے زندگی کو جینے کی طرح جیا ہے جب کہ وہ لوگ محض زندہ رہے، صرف سانسوں کی حد تک میں نے زہر زندگی کا پورا پیالہ پیا اور لمحہ لمحہ نیا ذائقہ محسوس کیا ہے جب کہ لوگوں نے فقط سطحی چسکیاں لی ہیں۔ میں سمجھتا ہوں کہ دنیا کو وسیع النظری سے وہی دیکھ سکتا ہے جسکی آنکھیں اشکوں سے سیراب رہی ہوں۔ تجربہ نے مجھے سکھایا ہے کہ جو مجھ پہ مشکل وقت لائے گا وہ اسے برداشت کرنے کا حوصلہ اور ظرف بھی دے گا۔ جس شخص نے اپنے خوابوں کا شیش محل اپنے سامنے زمیں بوس ہوتے دیکھا ہو اسے کبھی چھوٹی چھوٹی باتوں سے پریشانی نہیں ہوتی۔ میں لوگوں سے زیادہ امیدیں نہیں قائم کرتا، لہذا ایسے دوستوں سے بھی مسرتیں چرا لیتا ہوں جو سنجیدہ نہیں ہوتے۔ اپنا تو یہ اعتقاد ہے کہ جو شخص اپنے غم پہ مسکرانا جان لے اسے کوئی غم زیر نہیں کر سکتا۔ مجھے اپنے ماضی کے مصائب پہ کوئی افسوس نہیں، کیونکہ انہی کے ذریعے میں زندگی کی تہہ تک پہنچ سکا اور زندگی کہ ہر پہلو کو سمجھ سکا ہوں۔ اور ان تجربات کے لئے مجھے جو قیمت ادا کرنا پڑی میں سمجھتا ہوں کہ وہ بالکل جائز تھی۔ میں برملا یہ اعتراف بھی کرتا چلوں کہ اگر خلیل جبران، ڈوروتھی ڈکس اور مولانا وحید الدین خان کو بغور نہ پڑھا ہوتا تو شاید میں زندگی کے رموز سمجھنے میں کامیاب نہ ہوتا۔

زندگی کی بے ربط کہانی کے انہی سب رنگوں کا عکس آئینہ صفحات میں بھی نظر آئے گا، گو کہ واردات قلبی کی ناقابل شرح کیفیات کا کروڑواں حصہ بھی سپرد قلم نہیں کر سکا، اور مجھے احساس ہے کہ بعض مقامات پر نماز کی طرح عروض کی پابندی بھی نہیں ہو سکی۔

ڈاکٹر رفیق انجم  
رجسٹرار، شعبہ اطفال  
گورنمنٹ میڈیکل کالج سرینگر، کشمیر





نہیں آئی نہ جھکو شب ہجر میں کروٹیں میں بدلتا رہا دیر تک  
چاند روٹھا رہا مجھ سے شب بھر مگر تیری یادوں کا دہپک جلا دیر تک

دل میں انجان بن کے جو بستے رہے وہ تو مہمان تھے انکو جانا ہی تھا،  
اُنکے جانے سے جانے کیوں اسقدر رہی بدنام رسم وفا دیر تک

اس گلستاں کے پھولوں میں خوشبو سہی اسقدر تو نہ تھی اس سے پہلے کبھی  
انکے کوچہ سے ہو کے نہ آئی ہو یہ تھی معطر نسیم صبا دیر تک

وصل میں نہ ملی ایسی لذت کبھی جو جدائی کی بیتابی دل میں ہے  
اب شب وروز اپنی یہی ہے دعا دل دھڑکتا رہے یا خدا دیر تک

آشنائی کا ہرگز یہ مطلب نہ تھا تم چرا کر ہمارا سکوں لے گئے  
تم پلٹ کر نہ آؤ گے معلوم تھا پھر بھی دیکھا کئے راستہ دیر تک



آرزو میرے لب پہ نہ شعلہ بنی گرچہ دل پہ گریں بجلیاں بارہا  
اک کسک سے تمناؤں کا یہ دھواں کیوں نہ معلوم پھر بھی اٹھا دیر تک

کیا ضروری ہے مسکان میں ہو خوشی دل کی دنیا سے انجم نہ واقف کوئی  
دن کو ہنستا رہا شب کے پچھلے پہر گل بھی آنسو بہاتا رہا دیر تک  
جوں ۱۹۸۳ء

## ق

پل بھر جو سیر گلشن میں مصروف ہم رہے  
کانٹوں سے کھیلے پھولوں میں کلیوں میں کم رہے  
وعدہ یار نے دئے پہرے لب اظہار پر  
خاموش سہتے دنیا کا ہم ہر ستم رہے





اپنے ہیں نہ اپنے بیگانے ہمدرد ہمارا کوئی نہیں  
اس شیشوں کے شہر میں شاید درد کا مارا کوئی نہیں

اُلفت کے پھول نہ کھلیں جہاں کیوں جھکو وہاں لے جاتے ہو  
صیاد سے خاروں کلیوں تک گلشن میں ہمارا کوئی نہیں

صحرائے حسن میں رکھ کے قدم منزل کی خواہش کیا معنی  
اور عشق تو ایسا دریا ہے کہ جس کا کنارہ کوئی نہیں

پیاسی ہیں نگاہیں نہ دل میں طوفانِ تمنا اٹھتا ہے  
ارماں ہیں نہ حسرت باقی اب جینے کا سہارا کوئی نہیں

آ جا اے اجل پھر ایسا سماں تنہائی میں کب ملتا ہے تجھے  
خاموش ہے ہر اک سازِ زمیں اور چاند ستارا کوئی نہیں

جموں ۱۹۸۳ء





آغاز ہے شاید دنیا کا آتا ہے شور نشور اب تک  
بھولانہ برہمن آزر کو واعظ میں ہے باقی غرور اب تک

کہنے کو تو بن گئے زاہد ہم کوشش بھی کی ترک محبت کی  
سننے ہی نام صنم جانے کیوں آجاتا ہے سرور اب تک

وہ ساتھ تیرا تنہائی میں اب کیسے بھلائیں دل سے ہم  
اثبات محبت آنکھوں میں ہم بھولے نہیں حضور اب تک

ذرا چہرہ اٹھانے کی خاطر ٹھوڑی کوچھواتھا میں نے بس  
بس کر بھی غیر کی باہوں میں بخشانہ ہمیں وہ قصور اب تک

برسوں ہوئے پھڑپھڑے ہوئے لیکن باخبر ذرائع کہتے ہیں  
محبوب کے حلقوں میں، انجم ہے مشہور اب تک

جموں ۱۹۸۳ء





جذبوں کی گرانی میں دمساز کا کیا کیجئے  
ہے دل میں جو پوشیدہ اس راز کا کیا کیجئے

دنیا کو تو کہتے ہیں ہم بھول چکے اٹکو  
بھولیں بھی تو جو رستم انداز کا کیا کیجئے

اے کاش وہ آجائیں تکمیلِ محبت کو  
پرسوز میرا دل ہے پر ساز کا کیا کیجئے

جب دل ہی نہیں اپنی رودادِ ستم سنتا  
پھر کون رہا اپنا پھر کس سے وفا کیجئے

مدت سے رہے یکجا اب چھوڑ کے جاتے ہو  
اس درجہ تو انجم کو اپنے نہ سزا دیجئے

جموں ۱۹۸۳ء





اپنا کہاں نصیب انکا غم اٹھانے کے لئے  
چاہئے اک تیر نظر دل دکھانے کے لئے

بھول کر سب ستم اُنکے اتنا اب بھی یاد ہے،  
کہ گئے تھے خواب میں اک دن وہ آنے کے لئے

آ بتا دوں اپنی میں دیوانگی کا راز  
مشق کر رہا ہوں میں تجھکو بھلانے کیلئے

دُنیا و ما فیہا بے شک چھ ہی دن میں بن گئے  
صدیاں گذری ہوگی انجم دل بنانے کیلئے

جموں ۱۹۸۳ء





نہ دے فریبِ حُسن تو سب کو اے زندگی  
دیکھا ہے تجھے قریب سے میں نے کبھی کبھی

رونے کو جب بھی چاہا تو ہونٹوں کو سی لیا،  
نہ رُک سکی جو نکلی آہ دل سے کبھی کبھی

لمحے جو بن گئے میرے سرمایہ حیات  
نیندوں سے ہونگے انکو جگاتے کبھی کبھی

واقف تو ہیں ہر ملن کے انجام سے لیکن  
دانستہ ہم نے کھائے ہیں دھوکے کبھی کبھی

انجم وہ سرگراں ہیں پر بھولیں بھی کس طرح  
ملتے تھے مسکرا کے وہ ہم سے کبھی کبھی

جوں ۱۹۸۳ء





اسے پر سوز کر جائے اُسے جینا سکھا جائے  
محبت انکی دل میں گر کسی کے بھی سما جائے

جلا کر راکھ کر دیتا مجھے سورج زمانے کا  
پناہ دیتے رہے لیکن خیالِ یار کے سائے

وفا میں ہم نے شرط زندگی مانی وہ کہتے ہیں  
کہیں ایسا نہ ہو جائے کہیں ویسا نہ ہو جائے

بڑی بیٹائیوں سے خط پہ آئے ہیں جگر پارے  
بتا کیا ہم کریں قاصد جواب بھی نہ جواب آئے

جگر کے خون سے انجم غموں کی آبیاری کر  
کہیں نخلِ وفادل کے سکوں سے سوکھ نہ جائے

جموں ۱۹۸۳ء





شوق سے ڈھونڈ لیتے نیا ہمسفر اس سے پہلے ہمیں آزمانا تو تھا  
غم کے صحرا میں کب تک بھٹکتے رہیں کوئی رستہ ہمیں بھی دکھانا تو تھا

میرے سینے میں نازک سے جذبات تھے کچھ تمنائیں تھیں آرزوئیں بھی تھیں  
تم نے اچھا کیا داستاں نہ سنی حال دل نے تمہیں بھی رلانا تو تھا

اشک پیتے گئے ضبط کرتے گئے انکو احساس غم تک نہ ہونے دیا  
انکے دامن میں خوشیاں ہی خوشیاں جو تھیں انکی خاطر ہمیں مسکرانا تو تھا

آئے تھے دل شکستہ تیری بزم میں دیکھتے تو غموں سے بھی تھے پورہم  
دستِ نازک بڑھا کر لبوں سے ذرا مسکراہٹ کا پردہ اٹھانا تو تھا

آرزو کا میری دل سے دامن چھٹا اب یہ صحرا نوردی بھی کس کام کی  
کانٹوں سے تو عمر بھر الجھتے رہے موسم گل بھی کوئی دکھانا تو تھا



دل کے ہاتھوں ہمیشہ رہے غم زدہ لمحہ لمحہ وفا کو ترستے رہے  
ہاں مگر اتنا احساس ہوتا ہے اب ہم کو جینے کا کوئی بہانا تو تھا

اُنکو تیری وفاؤں کا احساس ہے بے وفا بھی نہیں ہوگی مجبوریاں  
انکو انجم کبھی تو پچھڑنا ہی تھا دل لگی سے بھی دامن بچانا تو تھا

جہوں ۱۹۸۲ء

## ق

قلم بے بس ہے کہ وہ لائے حساب میں  
ستم جو ہم پہ ہوئے دور شباب میں  
ٹوٹ کر چاہنے کا بدلہ دے دیا دل توڑ کر  
اک اضافہ اور وہ کر گئے وفا کے باب میں

جہوں ۱۹۸۳ء



ہنستے ہیں جب بھی چارہ گر گذرے قریب سے  
ہوتے ہیں دل کے زخم بھی کتنے عجیب سے

مجبور ہو کے دل تیری محفل سے اٹھ گیا  
دیکھی گئی نہ بے رخی اتنی قریب سے

دیوار و در کی حسرتیں مجھ سے لپٹ کے رو گئیں  
آیا جو بعد مدتوں گھر کو نصیب سے

شاید کہ آج ہم پہ بھی کچھ مہرباں ہیں وہ  
نظریں جھکا کے گذرے ہیں اپنے قریب سے

جسوں ۱۹۸۴ء





کون مانگے موت گر چینی دے زندگی  
خوشیوں کے گھونٹ بھی کبھی پینے دے زندگی

خضر و مسیحا کرتے نہ چینی کی آرزو  
جو اب ہے ایسی ہوتی گر پہلے سے زندگی

تجھ کو میں دوست کہتا ہوں بھائی نہ بن کے مل  
احساں نہ بھول پاؤنگا تیرا اے زندگی

مدت سے ہم ہیں قبر میں بے خوف و غم پڑے  
اب وہ نہیں جو تیرے غم سہتے تھے زندگی

انجم جی اسقدر بے مروت نہ ہو کوئی  
مارا اسی نے ہم جسے کہتے تھے زندگی

جوں ۱۹۸۴ء





دل کی ہر بات زمانے کو سنا دی میں نے  
خود کو رسوائی کی سنگین سزا دی میں نے

غم دوراں کے دریا میں جو طوفاں آیا  
ہر امید غنیمت سے بہا دی میں نے

اب کوئی دیکھے میرے سینے کی صفائی یارو  
دل سے ہر اک تصویر مٹا دی میں نے

بیچ دل سے اٹھی جب بھی تمنا کوئی  
غم حالات کی تھپکی سے سلا دی میں نے

دوستوں کی بھیڑ نے نہ پلٹ کر دیکھا  
سر راہ کس کس کو نہ صدا دی میں نے

موت آئی تو یہ احساس بھی جاگا انجم  
اک طویل عمر پل بھر میں گنوا دی میں نے

جموں ۱۹۸۴ء



دل لگانا چھوڑ جانا ہم کو آتا ہی نہیں  
یہ سلیقہ چاہتوں کا ہمکو آتا ہی نہیں

ہم اسی جانب بڑھیں گے جس طرف یہ لے چلے  
دل لٹا کر لوٹ جانا ہم کو آتا ہی نہیں

نہ سہی بوئے وفا پر ہم اسی کو چاہیں گے  
خوشبو ہر گل سے چرانا ہم کو آتا ہی نہیں

عشق کے دستور ہم سے سیکھ کر کہتے ہیں اب  
دل سلیقے سے لگانا ہم کو آتا ہی نہیں

کس طرح ترک تعلق کا ارادہ ہم کریں  
تلخیوں کو بھول جانا ہم کو آتا ہی نہیں

اُنکے دل کی بات اُنکے روبرو بولیں گے ہم  
دانٹوں میں اُنکی دبانہ ہم کو آتا ہی نہیں  
جسوں ۱۹۸۴ء



چین سے پل بھر بھی رہنا دل کو بھاتا ہی نہیں  
دل سے دلبر کو بھلانا ہم کو آتا ہی نہیں

آسماں سنتا نہیں ہے اپنی اب آہ و بکا  
دُنیا والوں کو بلانا ہمکو آتا ہی نہیں

امتحان سے کیوں ڈریں اولادِ ابراہیم ہیں  
آگ سے دامن بچانا ہم کو آتا ہی نہیں

عمر بھر ہم تو رہیں گے تیرے در پہ ہی پڑے  
در بدر یوں سر جھکانا ہمکو آتا ہی نہیں

دھتِ تنہائی سے انجم کس کو ہم آواز دیں  
دوستوں کو آزمانا ہم کو آتا ہی نہیں

جسوں ۱۹۸۲ء





شب کو بھی تصور میں انکا جب عکس ابھرنے لگتا ہے  
اک راز لبوں تک آ کے پھر سینے میں سمٹنے لگتا ہے

تم دور ہو میری چاہت کا تم کو اندازہ کیونکر ہو  
ہاں دیکھنا چہرہ سورج کا جب شام کو ڈھلنے لگتا ہے

سینے پہ چاندنی راتوں میں تاروں کے تیر برستے ہیں  
سنان گلی کے موڑ پہ جب کوئی راہ بدلنے لگتا ہے

کب سے ہوں در پہ پڑا لیکن حیراں ہوں نہ انکو رحم آیا  
ورنہ میں جبیں جس جا رکھ دوں پتھر بھی پکھلنے لگتا ہے

اے دوست کبھی دیکھا ہے کسی انجان ہی بستی میں شب کو  
راہی کوئی دستک دیکر جب مایوس پلٹنے لگتا ہے

خلوت میں کبھی جو شام ڈھلے موسم ہو کسی کی آمد کا  
سینے سے نکل کر دل انجم آنکھوں میں دھڑکنے لگتا ہے



اے دوست میں بھی تیری طرح رازدار تھا  
اس شوخ پہ مجھ کو بھی کبھی اعتبار تھا

دل سے غموں کا قافلہ گذرا نہ ہو کہیں  
آج پھر ان آنکھوں میں گردوغبار تھا

جاتا ہے اس سے ہر کوئی پہلو بدل کے آج  
اک گل جو ہر نظر میں کل جان بہار تھا

اک بار آ کے دل سے خود یادیں مٹا دو تم  
وہ دن گئے جب دل پہ ہمکو اختیار تھا

کاسہ دل لیکے اب پھرتا ہے در بدر  
انجم وفا کے شہر کا جو تاجدار تھا

جموں ۱۹۸۴ء







بھیگی پلکوں پہ بھی خواب سجائے رکھنا  
شمعِ الفت کو ہمہ وقت جلانے رکھنا

راز نکلے گا تو ابھریں گی صدائیں ہر سو  
دل کی باتوں کو دل میں ہی چھپائے رکھنا

تجھکو بے بس نہ بنا دیں یہ بدلتے رشتے  
سوکھے پھولوں کو بھی اہم میں سجائے رکھنا

جاننا ہوں کہ بھلا دو گے زمانے لیکن  
چند یادوں کو کلیجے سے لگائے رکھنا

بہت پر خار ہے دنیا کا گلابی آنچل  
گو کہ دشوار ہے دامن کو بچائے رکھنا

جسوں ۱۹۸۴ء





پہلو میں انکے بیٹھ کے جنت بھی دیکھ لی  
ان سے جدا ہوئے تو قیامت بھی دیکھ لی

آئے تھے چشم تر لئے جاتے ہیں اشکبار  
دو دن میں زندگی کی حقیقت بھی دیکھ لی

میرے مزار کے سبھی رستے بدل دیئے  
یاروں کی آج سب نے مروت بھی دیکھ لی

کیوں اب کسی سے کیجئے بے جا شکائتیں  
یہ بہت ہے دو گھڑی جو عنایت بھی دیکھ لی

انجم کسے ملا ہے وفاؤں کا یاں صلہ  
اس جہاں کی چاہتیں بھی محبت بھی دیکھ لی

جسوں ۱۹۸۵ء





وہ آئے سامنے گراب چھلک جائے گا آنکھوں سے  
مچلتا ہے جو سینے میں میرے اک راز برسوں سے

بگڑتے آئینے سے ہو شکن اپنی جبیں پہ ہے  
ہمیں ہیں جو اٹھاتے آرہے ہیں ناز برسوں سے

نہیں کوئی نصیبوں میں تو کیونکر نیند سے اکثر  
جگاتی ہے کوئی مانوس سی آواز برسوں سے

نہ دل پہ بس چلا انکا نہ اشکوں پہ جبر اپنا  
گو برہم سے تھے وہ بھی ہم بھی تھے ناراض برسوں سے

بغاوت کر کے دل سے انکی محفل چھوڑ آئے تھے  
ہمیں بھی ڈھونڈتی ہو گی نگاہ ناز برسوں سے

جموں ۱۹۸۵ء





کون کہتا ہے الفت جہاں میں نہیں کچھ نہیں کوئی کرتا کسی کے لئے  
آدمی نے بنائی ہیں اس دور میں کتنی مجبوریاں آدمی کے لئے

جیتے جی موت کی آرزو میں رہے دم نکلتا ہے اب زندگی کے لئے  
دل حوادث کی بارش سے بے چین ہے لب ترستے ہیں اب تو خوشی کے لئے

رہتے خاموش ہی دنیا کے سامنے یہ سوال آپ سے بھی جو کرتا کوئی  
کیا بتاؤں سب ترک الفت کا میں کیا سب آپکی بے رخی کیلئے

بھول جاؤں تقاضے محبت کے سب بھول جاؤں وفاؤں کے ارماں سبھی  
پھر بھی سینے میں خلش سی ہوگی سدا دل دھڑکتا رہے گا کسی کے لئے

دل شہنشاہ ہے ہر شے سے برتر ہے دل ہے دل کو سمجھا ہے کس نے یہاں  
دل سے دل ہی کی انجم قسم لے لو تم دل بنایا نہ تھا دل لگی کے لئے

جموں ۱۹۸۵ء





تھا جو کتاب عشق میں باب وفا کبھی  
سننے ہیں اب نصاب میں شامل نہیں رہا

موج غم حیات نے کاٹا ہے دور تک  
اب جس کی تھی امید وہ ساحل نہیں رہا

اچھا کیا خلوص و وفا تم نے چھوڑ کے  
میں بھی اب اس خیال کا قائل نہیں رہا

اکثر جو بات کرتا تھا عشق و خلوص کی  
کہتے ہیں لوگ آج وہ پاگل نہیں رہا

گذری ہے اک حیات آستان عشق پہ  
کیسے کہوں میں اس طرف ماٹل نہیں رہا

جوں ۱۹۸۵ء





منتشر دنیا کا اکدن قافلہ ہو جائیگا  
جان کر ہر شخص واں نا آشنا ہو جائیگا

مٹ نہ پائیں گے ہمارے دل سے یادوں کے نقوش  
ختم یہ سانسوں کا مانا سلسلہ ہو جائیگا

میرا دعویٰ وہ حسین ہے چاند پہ دنیا بضد  
چودھویں شب روبرو یہ فیصلہ ہو جائیگا

تھیں سکون دل کی خاطر میری سب قربانیاں  
جاننا تھا میں وہ کافر بے وفا ہو جائیگا

جا رہے تھے نذر دریا کرنے انکی یاد کو  
کیا خبر تھی پھر سر راہ سامنا ہو جائیگا

فاصلے بڑھنے دو چاہو تم اگر نزدیکیاں  
جسکو بھی دل سے لگاؤ گے جدا ہو جائیگا

چاہتا ہر گز نہیں الجھوں وفاؤں پہ یہاں  
تیرا میرا فیصلہ روزِ جزا ہو جائیگا

میں زمانے بھر کے دل میں دھڑکنیں رکھ جاؤں گا  
یوں نہ سوچو مر کے انجم بس فنا ہو جائیگا  
جموں ۱۹۸۵ء

## ق

دیکھے جاتے نہیں دنیا کے بدلتے تیور  
کیوں نہ شیرازہ ہستی کو پریشاں کرلوں  
وہ نہ آئیں تو گنہگارِ محبت ہونگے  
رسم الفت کا تقاضا ہے چراغاں کرلوں



اے دل دنیا میں دل والے اک ہم ہی نہیں کچھ اور بھی ہیں  
دنیاے محبت کے مارے اک ہم ہی نہیں کچھ اور بھی ہیں

قسمت نے ہزاروں غرق کئے قسمت نے کئے برباد کئی  
قسمت کا گلہ کرنے والے اک ہم ہی نہیں کچھ اور بھی ہیں

کس کس کی سینیں ہر شخص یہاں لب پہ ہے لئے روداد ستم  
غم کا ماتم کرنے والے اک ہم ہی نہیں کچھ اور بھی ہیں

جو درد سہے یا ناز اٹھائے سچ پوچھو تو بس ہم نے  
یہ مانا تیرے دیوانے اک ہم ہی نہیں کچھ اور بھی ہیں

اے دوست نہ کر شکوہ ہرگز دنیا کی بے وفائی کا  
ان راہوں میں ہارے تھکے اک ہم ہی نہیں کچھ اور بھی ہیں



اے کاش حادث ہوں تو ہوں احساس کی قوت نہ ہوتی  
 حساس دلوں کے مارے ہوئے اک ہم ہی نہیں کچھ اور بھی ہیں

زندہ درگور کئے لاکھوں ایام کی گردش نے انجم  
 جو دنیا میں مرمر کے جئے اک ہم ہی نہیں کچھ اور بھی ہیں  
 جموں ۱۹۸۵ء

## ق

آتا ہے لب پہ نام وہ دست دعا کے ساتھ  
 ہم سے جدا ہوئے تھے جو عہد وفا کے ساتھ  
 لگتا نہ تھا سفینہ اب ساحل کو چھو سکے  
 خود ہی بگاڑ لی ہے ہم نے ناخدا کے ساتھ

جموں ۱۹۸۴ء



دنیا میں تو ہر شے سچی بازار کی طرح  
کچھ ہم ہی بن سکے نہ خریدار کی طرح

ہے شرط چہرے سے ہوں عیاں نئی سرخیاں  
انسان بھی بک جاتے ہیں اخبار کی طرح

فاصلے سمٹا کے رکھ دیتے ہیں ہجر و وصل میں  
اقرار بھی کرتے ہیں وہ انکار کی طرح

شونئی چھپا کے پردہ معصومیت میں وہ  
لگتے ہیں دل نشیں میرے اشعار کی طرح

انجم وہ رکھ سکے نہ مسیحا کا پاس تک  
میں نے تو ضبط رکھا تھا بیمار کی طرح

جموں ۱۹۸۵ء





نہ ہو دیدار شائد وہاں بھی تیرا  
یہ جہاں بھی تیرا وہ جہاں بھی تیرا

کیوں ستاتی ہے دنیا الہی مجھے  
یہ زمیں بھی تیری آسمان بھی تیرا

تو ہے کیا کہ نگاہوں میں ہے تو ہی تو  
اور ملتا نہیں ہے نشاں بھی تیرا

ہم نے سمجھا تھا سنگدل ہے دنیا فقط  
ہم کو گذرا نہ ہر گز گماں بھی تیرا

جب سے بسمل کیا دل کو تھامے ہیں ہم  
بجلیاں بھی تیری آشیاں بھی تیرا

لوٹ جائیں تو اس دل سے جائیں کہاں  
ہم بھی تیرے صنم آستاں بھی تیرا

کیوں فلک پہ ستاروں پہ الزام کیوں  
ماہ و انجم تیرے آسماں بھی تیرا  
جموں ۱۹۸۵ء

## ق

دل کی سونی وادیوں سے چیخ اٹھتے ہیں خواب  
ذرد پتوں کو چناروں سے مچھڑتے دیکھ کر

ناز ہے احباب کی موقع شناسی پہ مجھے  
کیسے رنگ اپناتے ہیں موسم بدلتے دیکھ کر



لو میری بیتابی دل پھر وہیں لائی مجھے  
جس شہر کی کوئی رت بھی راس نہ آئی مجھے

چل بیاباں میں اے دل رشتوں کا جزیہ کر ادا  
اب تو وحشت ہی دلاتی ہے شناسائی مجھے

تیرے آنے سے زخم کچھ اور گہرے ہو گئے  
راس آئی نہ کبھی تیری مسیحائی مجھے

اپنی یادوں کے سہارے اے میرے ہمدن نہ چھین  
پا کے تنہا کاٹ کھائے گی یہ تنہائی مجھے

سادگی کا پرتو بھی تھا اس قیامت خیز میں  
ورنہ کیا مسحور کرتی حسن آرائی مجھے

ہم سفر میرے نے مجھ سے بانٹ لیں خوشیاں و غم  
لطفِ منزل انکے پلے اور رسوائی مجھے

سب سمندر بارہا کھنگال ڈالے ہیں مگر  
حیرتوں میں ڈالتی ہے دل کی گہرائی مجھے

جاننا ہوں کچھ نہیں آداب الفت کا صلہ  
کیا کروں انجم نہیں آتی زلیخائی مجھے

جموں ۱۹۸۶ء

## ق

سر بسجدہ رہ کے بھی کھائی ہیں اکثر ٹھوکریں  
دل نہیں چاہتا کسی پتھر کو اب پوجا کریں

مجھکو مٹی میں ملا کے مو سرگوشی ہیں دوست  
سوچتے ہونگے کے یارو اب کسے رسوا کریں

جموں ۱۹۸۴ء





درد ہوتا ہے آہ کرتا ہوں  
یوں تو میں بھی نباہ کرتا ہوں

اب تو جینا لگے ہے جیسے میں  
کوئی سنگیں گناہ کرتا ہوں

چار آنسو اہل ہی پڑتے ہیں  
جب بھی دل پہ نگاہ کرتا ہوں

اب بھی تیری وفا کا طالب ہوں  
پھر سے وہی گناہ کرتا ہوں

رات کتنی ہے آنکھوں میں انجم  
صبح دم بھی میں آہ کرتا ہوں

سرینگر ۱۹۸۶ء





کہ رہ رہ کے اکثر ہمیں یاد آئیں  
تمہاری جفائیں تمہاری وفائیں

مجھے ایسی انجاں حسین وادیوں سے  
بلائی ہیں جانے یہ کس کی صدائیں

چلے تھے کبھی مل کے جن راستوں پر  
تمہی ان سے کہدو ہمیں بھول جائیں

میرا دل میری جان مجھ سے چرا کر  
یہ جینے کی دیتے ہو کیسی سزائیں

ارے اے رقیبو تمہیں ان سے کہدو  
جو توڑا ہے رشتہ تو اب نہ ستائیں

انامیکا والی گلی سے گذرتے  
نہ جانے کسے ڈھونڈنی ہیں نگاہیں

یہ اترے فلک سے تمہاری ہی خاطر  
نہ دینا تھی انجم کو اتنی سزائیں



## ۳۔ غزلیں

سرینگر ۱۹۸۶ء

۲	۱
وفا	آنگن
جفا	مدن
جرم؟	چہرہ
سزا؟	چلمن
درد	یادیں
دوا	بچپن
ذرا	راتیں
بتا	الجھن
کون	آگ
کیا	نشین
انجم	درپن
واہ	انجم

☆

۳

وہم گماں	وفا
دردِ نہاں	یہاں
میری زباں؟	کھولیں کیوں
کون کہاں	شکوہ تیرا؟
دردِ جواں	جانے کب
دھواں دھواں	آنکھیں شب
	ماہ و انجم

سرینگر ۱۹۸۶ء



وہ گھروندا جس پہ ٹوٹا آسماں میرا ہی تھا  
بجلیاں جس پہ گریں وہ آشیاں میرا ہی تھا

زخم کھا کر دے دعائیں جو تجھے اس شہر میں  
ہے کوئی یہ تو خلوص بے کراں میرا ہی تھا

دیکھتا تھا سب مگر کچھ مصلحت تھی چپ رہا  
جل رہا تھا سامنے جو آشیاں میرا ہی تھا

دوستوں کی رنجشیں کچھ تلخیاں ماضی کی یاد  
گزارتے حادثوں کے درمیاں میرا ہی تھا

تینکا تینکا خواب میرے منتشر کرتی گئیں  
آندھیوں کی زد پہ انجم بس مکاں میرا ہی تھا

سرینگر ۱۹۸۶ء





سو کر اکثر جاگتے رہنا کتنا اچھا لگتا ہے  
کبھی کبھی یادوں میں کھونا کتنا اچھا لگتا ہے

اپنوں کی ہر شے اچھی ہر بات تعلق بھی لیکن  
کبھی کوئی انجان بیگانہ کتنا اچھا لگتا ہے

رہنے دو زلفوں کو رخ پہ کیسا خوب یہ چلمن ہے  
بدلیوں میں چاند کا چھپنا کتنا اچھا لگتا ہے

خرد کی دیواروں کو ڈھا کر اہل جنوں میں شامل ہیں  
خود کو اب تماشہ بنا کتنا اچھا لگتا ہے

کوئی سر پہ ہاتھ نہ رکھے، کوئی نہ ہو پرسان حال  
تنہا چپکے چپکے رونا کتنا اچھا لگتا ہے

سرینگر ۱۹۸۶ء





تم نہیں تو زندگی میں اور کیا رہ جائے گا  
 عکس مٹ جائیں گے سارے آئینہ رہ جائے گا

جو ابھی سے بچھ گئے تیری وفاؤں کے چراغ  
 دور تک اندھے سفر کا سلسلہ رہ جائے گا

مجھکو لگتا ہے کہ اک دن تیرے میرے درمیاں  
 دوریاں مٹ جائیں گی اور فاصلہ رہ جائے گا

تیری آنکھوں میں زمانہ مجھکو ڈھونڈے گا ضرور  
 اک نظر دیکھے گا اور پھر دیکھتا رہ جائیگا

کس کو تنہا چھوڑ دیں انجم کہ ہیں دونوں عزیز  
 منزلیں پالیں مجھے تو راستہ رہ جائے گا

پونچھ ۱۹۸۸ء





وہ دور ہوا پچھڑا تو نہیں  
ہر جانی ہو وہ ایسا تو نہیں

مجھ کو نہ تسلی دے کوئی  
ٹوٹا ہوں ابھی بکھرا تو نہیں

کر قتل ابھی ہاتھوں پہ تیرے  
یہ رنگ حنا نکھرا تو نہیں

آئینہ سچ کہتا ہے مگر  
یہ چہرہ میرا چہرہ تو نہیں

اچھا ہے اسے الزام نہ دے  
یہ پیار تیرا پہلا تو نہیں

تم کو نہ وفا کرنی آئی  
اک بات ہے یہ شکوہ تو نہیں

پونچھ ۱۹۸۸ء



دل کو ماضی کی آغوش میں ڈال کر غم کا بوسہ لیا اور غزل ہو گئی  
سہمہ کے ظالم زمانے کے ظلم و ستم جامِ غم پی لیا اور غزل ہو گئی

وہ نہ آئے تو بھی خود کو مجرم کہا، وہ بدیر آئے اپنی خطا مان لی  
ہر شکایت کو انکی وفا کی طرح غرق دریا کیا اور غزل ہو گئی

جگر جاتا رہا آنکھ کی راہ سے، جم کے پلکوں پہ مانند حسرت رہا  
ہر تمنا لٹی ہم نے آہ تک نہ کی، ضبطِ غم کر لیا اور غزل ہو گئی

تلخیاں مٹ گئیں رنجشیں مٹ گئیں پیار کی سب انگلیں بدلتی رہیں  
مسکراہٹ کا پہلو لب و لہجہ میں ہم نے اپنا لیا اور غزل ہو گئی

غم کی بارش ہوئی ستم کی دھوپ میں، آرزو نے پسینہ پسینہ کیا  
ہم نے قربت تیری کے حسین خواب سے، دل کو بہلا لیا اور غزل ہو گئی

پونچھ ۱۹۸۸ء





شب بھر چاند کو دیکھا ہے  
بالکل تیرے جیسا ہے

دل کا حال اسی سے پوچھ  
اشک وہیں سے آتا ہے

عشق ہے کیا معلوم نہیں  
خواب سا ہم نے دیکھا ہے

جھکو چھوڑ کے جانے والا  
اب تک خود بھی تنہا ہے

عقل تو انجم قید سی ہے  
اک دیوانہ کہتا ہے

پونچھ ۱۹۸۹ء





نام کیا راہ وفا میں دو گے دیوانے کے بعد  
وسعتیں مانگے ہے وحشت اور ویرانے کے بعد

میں نے ساقی جھکو اکثر دی دعائیں بے حساب  
کیا ہوئی تیری مروت ایک پیمانے کے بعد

دامن امید بھی جب ہاتھ سے جاتا رہا  
زندگی اب کون آیا شام ڈھل جانے کے بعد

یہ ہے آغاز محبت اور نہ تکمیل وفا  
لاکھ افسانے بنیں گے تیرے افسانے کے بعد

دل کی ہے یہ آخری حسرت تیری آغوش میں  
رک جائے دھڑکن میری یاد وفا پانے کے بعد

ہم ہی جانیں پیار کی لذت کہ انجم بارہا  
کی ہے یوں محسوس لب پہ نام آجانے کے بعد

پونچھ ۱۹۸۹ء





ہوا دل اسطرح بے دل کسی سے  
کہ خود کو بھی لگے ہم اجنبی سے

فرشتے بھی بہک جائیں زمیں پہ  
وفا کا کیا تقاضا آدمی سے

ہیں لاکھوں تلخیاں پھر بھی حسین ہے  
نہ ہو بیزار اتنا زندگی سے

مقدر خود بگاڑا ہے تمہیں نے  
نہ دیکھو اب ہمیں یوں بے بسی سے

دعا ہے آخری لب پہ یہ انجم  
جدا ہو نہ کبھی کوئی کسی سے

پونچھ ۱۹۸۹ء





سوکھے ہوئے پھولوں میں کلیوں کی جوانی ہے  
بجھتی ہوئی آنکھوں میں ماضی کی کہانی ہے

ذروں کی طرح دل سے ہر یاد مٹا دے گا  
لحوں کے تعاقب میں موجوں کی روانی ہے

مجبور نگاہوں کو دیکھا تو یقین آیا  
کہ تیری کہانی بھی اپنی سی کہانی ہے

ہم کو بھی زمانہ اب شاید نہ بھلا پائے  
ہر لب پہ فسانے ہیں، ہر گام نشانی ہے

صدیاں نہ چکا پائیں لحوں کا حساب انجم  
ہر سانس سے وابستہ اک یاد سہانی ہے

پونچھ ۱۹۸۹ء





میں ہوں تم سے جدا یہ کبھی نہ کہو  
وہ تھی مجبوریاں بے رخی نہ کہو

دوستی کی یہ توہین ہے دوستو  
ہر تعلق کو تو دوستی نہ کہو

زندگی کا تقاضا ہی کچھ اور ہے  
سانس لینے کو ہی زندگی نہ کہو

خود سمجھ جاؤ گے موت کو ایک دن  
مرنے والوں کی ہے بے بسی نہ کہو!

روح و دل کا ریاض ہے انجم  
رسم الفت کو دل لگی نہ کہو

پُنجھ ۱۹۸۹ء





اسے خط لکھنا ہو جب بھی میری راہ و رسم لکھنا  
ستاروں کی زباں میں چاند کو بھی محترم لکھنا

جو آئے روبرو تو وہ لپٹ کے رو بھی لے ہم سے  
مگر اس شوخ کا خاصا ہے تحریروں میں کم لکھنا

فسانہ گل کے سائے میں ستاروں سے تیری باتیں  
غزل خوشبو کے پیرائے میں، ہستی کے الم لکھنا

چمن کی داستانوں میں گلوں کا تذکرہ کرتے  
اشارتاً دبے لفظوں میں کانٹوں کے کرم لکھنا

مقدر کی لکیروں پہ ملا جو اختیار اس نے  
مناسب ہی یہی جانا میرے خانہ میں غم لکھنا

رقم ہو جب میری روداد ہستی احتیاطاً تم  
دعائیں غیر کی احباب کے جو رو ستم لکھنا

مسرت کا مقام اچھم کہ فتویٰ دے کے آزر نے  
یہ جائز کر دیا اس کے سراپا کو صنم لکھنا

سرینگر ۱۹۸۹ء



جہاں بھی ملے تو وہاں چومتے ہیں  
اے دھرتی تجھے آسماں چومتے ہیں

تیری رہگذر ہو کہ سپنوں کی وادی  
یہ دیوانے ہر اک نشاں چومتے ہیں

وہ تجھ سا ہو کوئی یا تیری ادا ہو  
نگاہوں سے تیرا گماں چومتے ہیں

یہی جان کر ہم نے اپنائے کانٹے  
گلوں کو تو اہل جہاں چومتے ہیں

یہ خوبی قسمت بھی دیکھو تو انجم  
جبیں تیری خود آستاں چومتے ہیں

پونچھ ۱۹۸۹ء





اب بھی مایوس نہیں تیرے دیوانے تجھ سے  
اپنے وابستہ ہیں کچھ خواب سہانے تجھ سے

مجھے یقین ہے کہ نہ روک سکو گے آنسو  
جب بھی پوچھے گا کوئی میرے فسانے تجھ سے

کیا خبر تھی کہ یہ قطرے بھی سمندر ہونگے  
ہم تو نکلے تھے یہ اشک چھپانے تجھ سے

سب کو سکھلائے ہیں آدابِ محبت لیکن  
کچھ نہ سیکھا کبھی تیری انا نے تجھ سے

تجھ کو اپنائے اور نہ غیروں کے حوالے دیکھے  
کیا توقع ہے میری الفت کو نہ جانے تجھ سے

ایک پل بھی تو گوارہ نہ تھی دوری دل کو  
کس نے مانگے تھے جدائی کے زمانے تجھ سے

اُنکا ملنا بھی تو انجم اک عطا تھی اُسکی  
یہ بھی سچ ہے کہ وہ چھینے ہیں خدا نے تجھ سے

پونچھ ۱۹۸۹ء



زندگی کی خدا را دعائیں نہ دے  
جاں بلب ہوں اب اتنی سزائیں نہ دے

تو نے پایا مجھے اور پھر کھو دیا  
میں گیا وقت ہوں اب صدائیں نہ دے

ہچکیاں لے رہی ہے شمع آرزو  
بجھ نہ جائے کہیں یوں ہوائیں نہ دے

زندگی بھر نہ جن کا تعارف ہوا  
جاتے جاتے ہمیں یہ وفائیں نہ دے

ہر کسی پہ گماں تیرا ہونے لگے  
میرے محبوب اتنی ادائیں نہ دے

خون سے لکھ نہ اشکوں میں کچھ بات کر  
میری چاہت میں خود کو سزائیں نہ دے

وہ سمجھتا ہے دل کی زباں دوستو  
کوئی انجم کو جھوٹی دعائیں نہ دے

پونچھ ۱۹۸۹ء



تلخیوں کو بھی قبا خوابوں کی پہنائی گئی،  
زندگانی یوں کھلونے دے کے بہلائی گئی

جس کو جھکنے میں خدا کے سامنے بھی عار تھی  
وقت سے پھر وہ جبیں پتھر پہ رکھوائی گئی

زندگی کا فیصلہ تو سب کو ہوتا ہے عزیز  
کیا کیا تو نے کہاں سب تیری دانائی گئی

تو کہے تو آزما لیں آخری ترکش کا تیر  
اور اگر ترک تعلق سے نہ رسوائی گئی؟

اپنا افسانہ بھی انجم یوں ہوا آخر تمام  
داستان قیس پھر اک بار دہرائی گئی

پونچھ ۱۹۸۹ء







اداؤں میں کمی کردے فضا میں سادگی بھر دے  
تبسم یوں ہی رہنے دے نظر میں دلکشی بھر دے

بدلتا دور ہے ذوق تغزل کی قسم تجھ کو  
میرے محبوب سوچوں میں ذرا سنجیدگی بھر دے

مجھے تو نت نئی تخلیق سے بہتر لگے یا رب  
انہی افسردہ چہروں میں ذرا سی تازگی بھر دے

میرا دعویٰ ہے پائے گا یہیں بکھرے ہوئے موتی  
کوئی تاریک گلیوں میں کبھی جو روشنی بھر دے

کبھی قسمت جو لائے محفلوں میں جان محفل کو  
زمانے بھر کی بے کیفی میں انجم زندگی بھر دے

پونچھ ۱۹۸۹ء





مصور نے کہیں پہ جا بجا رنگینیاں بھر دیں  
کہیں معصوم بچوں کے لبوں پہ سسکیاں بھر دیں

جبینوں پہ شکن ڈالی نگاہوں سے بھرم چھینا  
مروت کی جگہ ذہنوں میں بھی تاریکیاں بھر دیں

حجاب آلود نظریں خاصہ تھیں خاتون مشرق کا  
ہوں مندوں نے اس تہذیب میں بے باکیاں بھر دیں

تیرا آنا بھی دل کی وادیوں میں کیسا آنا تھا  
کہ سنجیدہ فضاؤں میں غضب کی شوخیاں بھر دیں

حسین شاہکار ہے انجم بھی اسکے شاہکاروں میں  
فقط خاکہ سنہری زندگی میں تلخیاں بھر دیں

۲۰۱۹ء





تَشَنگی میری گئی نہ میری تنہائی گئی  
دامن ہستی میں الفت کی کمی پائی گئی

جب بھی دیکھا دھڑکنیں محسوس کیں تصویر میں  
یوں لگا جان تغزل رو برو لائی گئی

ہم نے پوچھا کیا ہوئی حسن و جوانی آپ کی  
بولے وہ رحمت خدا کی تھی کہ جو آئی گئی

مصلحت کی نذر ہو جاتی ہیں انجم چاہتیں  
پاک رشتوں کی جہاں سے اب شنا سائی گئی

پونچھ ۱۹۸۹ء





کسی ظالم کو بھی احباب نے ہمدردیاں لکھ دیں  
کسی حقدار کے حق میں فقط محرومیاں لکھ دیں

جو تقدیریں بنائیں جو سنواریں گیسوئے جاناں  
انہی معصوم ہاتھوں نے مجھے مجبوریاں لکھ دیں

میں پتھر ہو چلا ہوں جب تیرے وعدوں کے سنگم پہ  
یہ کیسے موڑ پہ تو نے مجھے تنہائیاں لکھ دیں

تیری سکھیاں بھی شوخی سے یقیناً پوچھتی ہوگی  
یہ کس نے خط میں تجھ کو اس قدر بے تابیاں لکھ دیں

مجھی سے پوچھتی ہیں اب میری قسمت کی ریکھائیں  
تیرے جیون میں انجم کس نے بے جاتلخیاں لکھ دیں

پونچھ ۱۹۸۹ء





خواب کی تعبیر کیا ہے جستجو کا کیا وجود  
پتھروں کے عہد میں ان آئینوں کا کیا وجود

مان لوں کہنا تیرا لیکن اے میرے ہم نشین  
راستوں میں منقسم اک راہرو کا کیا وجود

جس پہ چلنے سے گریزاں ہر مسافر کے قدم  
میں ہوں ایسا راستہ ان راستوں کا کیا وجود

ابھرتی تہذیب نو کی شوخیوں کے سامنے  
مشرقی آنچل کی لٹی آبرو کا کیا وجود

لاکھ پاکیزہ سہی انجم یہ اپنی چاہتیں  
مصلحت کے سامنے ان چاہتوں کا کیا وجود

پونچھ ۱۹۸۹ء





پہلے پہلے تو بتوں کی دلکشی اچھی لگی  
دم نکلنے پہ جو آیا زندگی اچھی لگی

آرزو حسرت تمنا بن کے میرے سامنے  
وہ سراپا تھا کہ میرا خواب تھی اچھی لگی

جاگتی آنکھوں نے اکثر خواب میں پایا سکوں  
خواب میں اکثر ہمیں یہ زندگی اچھی لگی

اپنا سرمایہ تو لے دیکے خلوص دل ہی تھا  
اور خلوص دل سے انکو دل لگی اچھی لگی

اس شب تیرہ میں بھی جب جان انجم آگئی  
جھکو تا حد نظر وہ چاندنی اچھی لگی

پونچھ ۱۹۸۹ء





باتوں میں الجھتا ہے سوچوں میں سنورتا ہے  
اک خواب حقیقت کا کب روپ بدلتا ہے

خود بھی تھا جدا سب سے راہیں بھی جدا کر لیں  
اب حرف دعا بن کے کیوں لب پہ مچلتا ہے

فطرت میں وہ بادل ہے ہم جانتے ہیں اسکو  
صحرا پہ گر جتا ہے ساگر پہ برستا ہے

اک درد سا ہوتا ہے بس یہاں یہیں پہ بس  
جب یاد تیری آئے کوئی خار سا چبھتا ہے

اک آس بندھاتا ہے احساس وفا اس کا  
تجھکو بھی کوئی انجم اپنا تو سمجھتا ہے

پونچھ ۱۹۸۹ء





مسافر ہیں سبھی پر ہمسفر ہونے سے ڈرتے ہیں  
ہمارے ناخدا زیروزبر ہونے سے ڈرتے ہیں

کہاں لے جائے گی جانے ہمیں دیوانگی اپنی  
شمر چاہتے ہیں پر اہل شمر ہونے سے ڈرتے ہیں

ہوئے جب آشنا منزل سے اب ہوتا ہے کچھ ایسا  
دعائیں مانگتے تو ہیں اثر ہونے سے ڈرتے ہیں

کہاں پرواز تیری کہ فرشتے رشک کرتے تھے  
کہاں اب جانور تک بھی بشر ہونے سے ڈرتے ہیں

محبت کا دلوں میں ہر طرف طوفان ہے برپا  
سبھی اک دوسرے کو پر خبر ہونے سے ڈرتے ہیں

ستایا وقت کی آندھی نے یوں بوڑھے درختوں کو  
کہ پیڑ اب پھولنے پھلنے شجر ہونے سے ڈرتے ہیں





شام کے تارے جواں ہونے لگے  
ظلمتوں کے رازداں ہونے لگے

پہلے رستے کا جنہیں پتھر کہا  
اب وہ منزل کا نشان ہونے لگے

رفتہ رفتہ مٹ گئے تیرے نقوش  
خواب سارے بھی دھواں ہونے لگے

جن کو پوجا وہ خدا ہرگز نہ تھے  
اپنے سجدے رائیگاں ہونے لگے

یوں مجھے نہ دیکھ اب ایسا نہ ہو  
بے وفائی کا گماں ہونے لگے

جان انجم بھی کبھی دیکھے اے کاش!  
ہم کہ اب رشک جہاں ہونے لگے

پونچھ ۱۹۹۰ء



تو نہیں تو جان جاں کوئی نہیں  
میرے دل کا رازداں کوئی نہیں

اٹی تدبیریں ہیں سب کے ہاتھ میں  
سچے خوابوں کا جہاں کوئی نہیں

میں جہاں تھا آج محفل ہے وہاں  
تم جہاں تھے آج واں کوئی نہیں

اپنی تقدیروں میں تا حد نظر  
منزلوں کا سا نشان کوئی نہیں

آرزو دل میں نہ انجم حسرتیں  
آ بھی جا کہ اب یہاں کوئی نہیں

پُچھو ۱۹۹۰ء





تیرے جو بن کی بہار اف وہ جوانی تیری  
کیسے ناداں تھے جو قدر نہ جانی تیری

غم کو سینے سے لگایا ہے لگا رکھیں گے  
کھونے دینگے نہ کبھی ہم یہ نشانی تیری

لاکھ بدلے تو نگاہیں اے پھٹرنے والے  
دل لبھاتی ہے یہ تصویر پرانی تیری

انکو چاہیے کوئی قصہ یہ زمانے والے  
خود بنا لیں گے کوئی اور کہانی تیری

داستانوں میں کہاں دکھی ایسی انجم  
تیرا قصہ ہو اور وہ بھی زبانی تیری

پونچھ ۱۹۹۰ء





کبھی کبھی بے گناہی بھی گناہ ہوتی ہے  
حد سے بڑھ جائے تو محبت بھی سزا ہوتی ہے

روک سکتے ہیں کہاں راہ کے پتھر انکو  
رازدانوں کی تو منزل پہ نگاہ ہوتی ہے

دل کی دنیا بھی تہذیب و تمدن کی طرح  
خود سنورتی ہے خود ہی تباہ ہوتی ہے

میرے محبوب نہیں تم سے شکایت کوئی  
ختم دنیا ہی سے اب رسم وفا ہوتی ہے

سوز انجم کو فقط ذوق طبیعت نہ کہو  
غم میں جلتے ہیں زمانے میں جلا ہوتی ہے

پونچھ ۱۹۹۰ء





ہاتھ اٹھتے ہیں نہ دل سے دعا ہوتی ہے  
وہی ہوتا ہے جو اسکی رضا ہوتی ہے

میں سمجھتا تھا کہ بندگی سے ہی بندہ ہوگا  
میں نے دیکھا ہے کہ مخلوق خدا ہوتی ہے

سچ ہے مومن کے لئے دنیا ہے بندی خانہ  
سانس لیتا ہوں تو تکلیف سوا ہوتی ہے

اپنا جانا ہے نہ آنا ہی تھا بس میں اپنے  
ہم تو چلتے ہیں جہاں اسکی رضا ہوتی ہے

ٹوٹ کر بھی نہیں گرتے ہیں فلک سے انجم  
ان ستاروں کی تو دنیا ہی جدا ہوتی ہے

پونچھدہ ۱۹۹۰ء





میں سراپا درد ہوں اب کیا دوا میرے لئے  
اے مسیحا موت کا پیغام لا میرے لئے

میں نے خود ہی ڈوبنا چاہا تھا موجیں دیکھ کر  
کاوشیں کرتا بھی کیسے ناخدا میرے لئے

پاس رہ کر بھی وہ مجھ سے بات تک کرتا نہ تھا  
سوچتا ہوں پھر بھی تھا اک آسرا میرے لئے

میں پھٹ جانے پہ بھی اک عمر تک زندہ رہا  
اس سے بڑھ کر اور کیا ہوتی سزا میرے لئے

ماہ و انجم آہ و نغمہ سب پہ قابض ہو گیا  
اس نے چھوڑا نہ کوئی بھی راستہ میرے لئے

پونچھ ۱۹۹۰ء





میری ہر یاد کو سینے سے لگانے والے  
تو کہاں ہے میرے خوابوں کو سجانے والے

خود بہل جاتے ہیں دنیا سے یہ رفتہ رفتہ  
ہم نے دیکھے ہیں کئی ٹوٹ کے چاہنے والے

کسی معصوم کی چاہت کا حوالہ دے دو  
خود بنا لیتے ہیں قصہ یہ زمانے والے

جان لے لے نہ کہیں ترک تعلق کی قسم  
اب تو آجا مجھے چھوڑ کے جانے والے

تو نے خود ہی ہمیں چاہا یہ نوازش انجم  
ہم بھی کب تھے کسی جال میں آنے والے

پونچھ ۱۹۹۰ء





قسمت کو جبینوں میں رکھا سنجوگ ہاتھوں کی لکیروں میں  
اقبال ستاروں میں رکھے یوں بٹ گئے ہم تقدیروں میں

وہ شخص جو مجھ سے ملتا تھا چاہت سے لیکن چھپ چھپ کے  
میں نے ہی نمایاں کر ڈالا اس کو اپنی تحریروں میں

اب میں بھی نہیں وہ تم بھی نہیں وہ لطف گیا شوخی بھی گئی  
ہاں کچھ کچھ باتیں ملتی ہیں اب بچپن کی تصویروں میں

دل تو ہے غم جاناں کیلئے جاناں نہ سہی دوراں ہی سہی  
یہ ایسی دولت کب ملتی ہے دنیا کی جاگیروں میں



وہ آس لگائے بیٹھا ہے شاہینوں کی پرواز رکے  
 صیاد کو بھی معلوم ہے اب وہ زور نہیں زنجیروں میں

یہ اچھی صورت والے تو سب سپنوں کے سوداگر ہیں  
 مجھ سے پوچھو کیا رکھا ہے ان خوابوں کی تعبیروں میں

چاہت بھی دل میں عظمت بھی اقرار محبت بھی انجم  
 اب تک نہ دعائیں کام آئیں کیوں دیر ہوئی تاثیروں میں  
 پُنجھ ۱۹۹۰ء

## ق

مبارک انکو دو تئیں سب میں بھی تو مسرور ہوں  
 میرے پہلو میں دل درد آشنا تو ہے  
 میں کیوں فلک سے روشنی مانگوں میری دہلیز پہ  
 اک ٹٹماتا ہی سہی لیکن دیا تو ہے



اچھا تھا کہ الفت کی سنگین سزا ہوتی  
پر ہجر سے بڑھ کر یہ ہوتی بھی تو کیا ہوتی

جو حسن کے ماروں میں احساس وفا ہوتا  
اس درد محبت کی کوئی تو دوا ہوتی

ہوتیں جو تیری آنکھیں پیانہ وفاؤں کا  
یہ شے بھی میرے دل میں اوروں سے سوا ہوتی

اے جان تمنا خود تاثیر فلک دیتا  
اپنی ہی طرح لب پہ تیرے جو دعا ہوتی

شاید کہ عبادت کا مل جاتا صلہ انجم  
یہ تیرے بجائے جو بنام خدا ہوتی

پونچھدہ ۱۹۹۰ء





جانے پیار کہاں رہ جائے  
مٹ کر ایک گماں رہ جائے

سوچا تھا انجام یہ کس نے  
دل ہو خاک دھواں رہ جائے

سینے سے اک بار تو لگ جا  
دل میں ایک سماں رہ جائے

بدلے ہیں حالات جہاں کے  
جانے کون کہاں رہ جائے

ہائے یہ بے بسی کہ انجم  
سر پہ آسماں رہ جائے

پونچھ ۱۹۹۰ء





ڈوب جانے کا شکوہ بھی کس سے کریں سازشیں اپنا ہی ناخدا جو کرے  
میں سسکتا رہوں یا تڑپ کے مروں کون ہے میری خاطر دعا جو کرے

دل میں عزم سفر ہو تو کٹ جاتے ہیں چاہتوں کے سفر بس یہی شرط ہے  
آرزوؤں کے جگنو چمکتے رہیں یہ نہ سوچیں مخالف ہوا جو کرے

آنکھ پیباک ہے تیز خنجر بھی ہے یہ نہیں ہے کہ بسمل تڑپتا رہے  
تیری الفت کا حقدار ہی وہ نہیں تجھ سے قاتل کا کوئی گلہ جو کرے

اسقدر تنگ نظری فضاؤں میں ہے سم قاتل سا بکھرا ہوا چار سو  
اس جہاں میں مبارک ہے وہ شخص کہ سانس لینے کا بھی حوصلہ جو کرے

ڈھلتے سورج نے پوچھا کہ ہے کوئی جو میرے بعد ان اندھیروں سے لڑتا ہے  
اک چراغِ محبت نے بڑھ کر کہا میری کوشش تو ہے اب خدا جو کرے

پونچھ ۱۹۹۰ء





ہم نہ ہونگے ہمیں دیوانہ لکھا جائے گا  
اپنی چاہت کو بھی افسانہ لکھا جائے گا

جب یہ محفل نہ رہیں گے تیرے ملنے والے  
کل اسی شہر کو ویرانہ لکھا جائے گا

یہ ہے دنیا یہاں بستے ہیں دنیا والے  
جس کو چاہیں گے وہ فرزانہ لکھا جائے گا

ہم کو منظور یہی سجدوں سے داغی چہرہ  
تیری صورت کو تو اپنا نہ لکھا جائے گا

تم جو چاہو تو محبت کو فسانہ کہ لو  
ہم سے تو پیار کو ایسا نہ لکھا جائے گا  
جتنی نظموں کے عنوان بنے ہو انجم  
سب کے ہاں تم کو بیگانہ لکھا جائے گا

پونچھ ۱۹۹۰ء



سب کے سا جن پاس بلائیں عید منائیں عید کے دن  
میرے نینا ساون جیسے خون رلائیں عید کے دن

دکھ جھیلے اک سال پیا کی آس لگائے آنکھوں میں  
عید ملن ہے عید بھی کیا جب وہ نہ آئیں عید کے دن

غزل لگائے سینے سے جب گیت رلائیں ایسے میں  
میرے شعر بھی جھکو تیری یاد دلائیں عید کے دن

جگ میں ہر سو بکھری خوشیاں اپنے جیون میں اندھیارے  
ہم اپنے ٹوٹے سپنوں سے دل بہلائیں عید کے دن

آس کا دیکھ جلتا رکھنا رکھنا دور نرا شا من سے  
انجم چلو انا میکا کو غزل سنائیں عید کے دن

پونچھ ۱۹۹۰ء



جس شخص نے یادوں پہ اک عمر گزاری ہو  
کیا اسکو سکھاؤ گے آداب وفا یارو

پھر آج ابھر آئی اشکوں میں وہی صورت  
پھر جاگ اٹھا دل میں کچھ درد سوا یارو

طوفان بلا کا تھا تھا ضبط بھی طوفان کا  
دل میں نہ سمایا تو پلکوں پہ رکا یارو

وہ خواب سہی لیکن تسکین تو تھی دل کو  
جب ٹوٹ گیا ہمکو احساس ہوا یارو

ہر بار تمنا کی نیا کو ڈبوتا ہوں  
ہر بار بچاتا ہے اک دستِ دعا یارو

۶ مئی ۱۹۹۹ء





کسے کیا خبر کوئی کیا جانتا ہے  
جو جانے تو بس اک خدا جانتا ہے

زمانہ بھی غافل نہیں داستاں سے  
میرے ساتھ جو کچھ ہوا جانتا ہے

جو آئے ہے من میں کئے جا رہے ہیں  
یہاں کون رسم وفا جانتا ہے

تہی دوستو اسکا احوال پوچھو  
میری بات کا وہ برا جانتا ہے

تمہیں ہی دعاؤں میں مانگا ہے انجم  
میں جانوں یا دست دعا جانتا ہے

پنجم ۱۹۹۰ء







فطرت سے اپنی باز نہ آئے گا آدمی  
پھر سے پلٹ کے غار میں جائے گا آدمی

اپنی ہی صورت آئینہ حق کے سامنے  
دیکھے جو بے نقاب شرمائے گا آدمی

دنیا میں وفا ایک لا حاصل سی جستجو  
کب تک فریب یار بھی کھائے گا آدمی

وہ وقت اپنی دید کو شاید نہ ہو نصیب  
جب آدمی کے زخم سہلائے گا آدمی

انساں کے مقدر میں سراپوں کا سفر ہے  
جانے دو خود ہی لوٹ کے آئے گا آدمی

پونچھ ۱۹۹۰ء





ہاتھوں کی لکیروں سے پوچھو قسمت کے ستاروں سے پوچھو  
عنوان میرے افسانے کا بے جان سہاروں سے پوچھو

ناحق سا پریشاں کر دے گی یہ موجوں کی تکرار تمہیں  
کس طرح سفینہ ڈوب گیا خاموش کناروں سے پوچھو

کس کس نے اجاڑا کیا کہتے یہ شہر میرے ارمانوں کا  
احوال میری محرومی کا بے کیف بہاروں سے پوچھو

جی جان سے تم کو ہی چاہا دن رات دعاؤں میں مانگا  
آئے نہ یقین تو مسجد کی معصوم دیواروں سے پوچھو

چاہت کی حویلی کا رستہ سب شہر وفا کے دروازے  
اے جان ثریا ہم ایسے بے خواب ستاروں سے پوچھو

پونچھ ۱۹۹۰ء





صلہ کیا ملا ہے وفادار بن کے  
رہے ہر نظر میں گناہگار بن کے

تیرا آستاں ہے کہ ماتم کدہ ہے  
مسیحا بھی جاتا ہے بیمار بن کے

نہ کرتے دعائیں تو وہ مل بھی جاتا  
گنویا ہے اسکو طلبگار بن کے

جہاں کی سزاؤں سے چاہت میں آ کے  
رہا ہو گئے ہم گرفتار بن کے

نفع ہی نفع ہے محبت میں انجم  
میں آنسوؤں کے خریدار بن کے

پونچھ ۱۹۹۰ء





محبت کو وفا کو آرزو کو کیا ہوا اب کے  
الچھ کر خواہشوں سے لوٹ آتی ہے دعا اب کے

جہاں ہم تم ملے تھے چاندنی راتوں کے دامن میں  
وہاں کچھ بھی نہ دیکھا تیری یادوں کے سوا اب کے

بہت بے کیف لگتی ہیں فضا میں بھی بہاریں بھی  
تیرے بن سونا سونا ہے وہ جھرنا پیار کا اب کے

وہی موسم وہی رستے سفر تھا ہمسفر نہ تھے  
کوئی پتھر سا یادوں کا میرے دل پہ رہا اب کے

جہاں پہ خوبصورت سی غزل تم نے سنائی تھی  
وہی منظر میں تنہا دیر تک دیکھا کیا اب کے

ہوا بدلے فضا بدلے بجا پر ستم تو یہ ہے  
کہ جس پہ نام لکھا تھا وہ پتھر بھی نہ تھا اب کے

خیالوں سے جو گذرا خواب کی صورت کوئی انجم  
کوئی پلکیں جھکائے دیر تک روتا رہا اب کے  
پونچھ ۱۹۹۰ء

## ق

آنسوؤں کو ضبط سے آزاد کر کے دیکھتے  
لحہ بھر بیٹے دنوں کو یاد کر کے دیکھتے  
دنیا کے اطوار سے بیزار ہو لیکن کبھی  
تم دبے ہونٹوں ہمیں بھی یاد کر کے دیکھتے  
جموں ۱۹۸۵ء



تجھے دیکھا تجھے چاہا تجھے سجدہ کیا میں نے  
 بنا کے دل میں رکھا اے صنم تجھکو خدا میں نے

اسے کب لوٹ آنا تھا وہ کب وعدہ وفا کرتا  
 اسے غزلوں میں ڈھالا جو یہی اچھا کیا میں نے

یہ پتے پھول کاغذ ریت کے صحرا سبھی کم تھے  
 تیرا نام آسمانوں پہ سمندر پہ لکھا میں نے

محبت ایک ست رگی شمع ہے جس کے دامن میں  
 کوئی ہنستا ہوا دیکھا کوئی روتا ہوا میں نے

تیرے دل سے ستاروں تک کبھی جاتی تھی جو راہیں  
 انہیں راہوں سے پوچھا عمر بھر تیرا پتہ میں نے

کوئی آندھی کو روکے یا سنبھالے آخری پتلی  
یونہی بس تھام کے رکھا ہے دل ٹوٹا ہوا میں نے

محبت خود فراموشی سراہوں کا سفر انجم  
میں خود کو بھول بیٹھا جب تجھے اپنا لیا میں نے  
پونچھ ۱۹۹۰ء

## ق

انکو نہ بھول پائیں گے سوچا نہ تھا کبھی  
یوں بھی وہ آزمائیں گے سوچا نہ تھا کبھی

دامن بچا کے آگئے تھے خارزار سے  
پھولوں سے زخم کھائیں گے سوچا نہ تھا کبھی



جا بجا ہر موڑ پہ یہ جام چھلکایا نہ کر  
راستوں میں بے محل یوں اشک برسایا نہ کر

تجھکو پاگل نہ بنا دے یہ ستاروں کا شمار  
یاد کے موسم میں اتنی دیر تک جاگا نہ کر

اس طرح سے اپنی ہی پہچان کھو جائے گا تو  
اسقدر ہر نقش پا کو غور سے دیکھا نہ کر

جاتے جاتے اے صنم کچھ خواب دیتا جا مجھے  
یہ سہارے تو نہ چھین اے جان جاں ایسا نہ کر

آنکھ سے دل میں اتر جائے نہ وہ زہرہ جبیں  
رخ پہ یوں زلفیں سجا کر آئینہ دیکھا نہ کر

یہ کوئی ساگر نہیں یہ دل ہے اور انجم کا دل  
ڈوب کر ابھرے گا تو یہ بات بھی سوچا نہ کر

پونچھ ۱۹۹۰ء





محبت سے جنوں تک چاہتوں کا سلسلہ نکلا  
تمہیں دیکھا تو دل سے خواہشوں کا قافلہ نکلا

جسے نظروں سے دل تک کا سفر سمجھے تھے ہم دونوں  
چلے تو وہ سفر کوئی صدی کا فاصلہ نکلا

تجھے شعروں میں ڈھالیں گے غزل میں گنگنائیں گے  
تیرے غم کو چھپانے کا عجب یہ سلسلہ نکلا

یہ سنے ہی سہی لیکن ہمیں اب تم سے ملنے کی  
کوئی صورت نظر آئی کوئی تو راستہ نکلا

وہ کہ دیتا ہے ہر اک بات سب کے روبرو انجم  
اسے ہر ایک پہلو سے جو دیکھا آئینہ نکلا

پُنجھ ۱۹۹۰ء





شہر وفا کے سچے موتی پھول ستارے تیرے نام  
درد محبت کرب جدائی خواب سہارے تیرے نام

میرا جیون تپتا صحرا پیاسے لب میری پہچان  
تجھ پہ قرباں سات سمندر جام کنارے تیرے نام

یاد کے موسم ہجر کی راتیں میرا مقدر ظلمت شب  
آس کا دپک رات ملن کی صبح کے تارے تیرے نام

کب سے کھڑے ہیں میل کا پتھر بن کر تیری راہوں میں  
آکہ آخری سانس بھی کر دیں ہجر کے مارے تیرے نام

جاتے جاتے لے جا انجم تحفہ ایک ہمارا بھی  
یاد سے میٹھے خواب سے سندر شعر ہمارے تیرے نام

پونچھ ۱۹۹۰ء





کوئی بتائے کیا ہوتا ہے  
دل میں کچھ کچھ سا ہوتا ہے

ہوتا ہے جب پاس وہ میرے  
دل کا حال جدا ہوتا ہے

حد سے آگے بڑھ جائے تو  
آخر درد دوا ہوتا ہے

لب پہ نام نہیں جو آتا  
دل پہ لکھا ہوا ہوتا ہے

کاش! تمہیں احساس ہو انجم  
درد محبت کیا ہوتا ہے

پونچھ ۱۹۹۰ء





پیا سے لبوں پہ یارب سمندر تراش دے  
یا ذہن سے خلیج کا منظر تراش دے

نہ پوچھو صدر بٹش کے مکرو فریب کی  
کس کی مجال ایسا سنگم تراش دے

اسلام دشمنی کو پہنا کر غم کویت  
بصرہ میں کر بلا کا سا محشر تراش دے

کل خواب میں فٹ پاتھ کی اک لاش نے کہا  
فنکار ہے تو میرا مقدر تراش دے

جلتے سمندروں کے سب پنچھی اداس ہیں  
خانہ بدوش مچھلیوں کو گھر تراش دے  
(۱۹۹۱ء علی بیگ کے بس نظر میں لکھی گئی) پونچھ ۱۹۹۱ء





غموں کی بارشیں اپنوں پہ برسایا نہیں کرتے  
سنو سرکار میرے ساتھ تم اچھا نہیں کرتے

کیا کرتے ہیں یوں جذبات کی باتیں بہت لیکن  
طے جو اختیار انسان کچھ سوچا نہیں کرتے

میری چشم تمنا دو جہاں کو دیکھ لیتی ہے  
کوئی چلمن ہٹا بھی دے تو ہم دیکھا نہیں کرتے

مسافر منزلیں پا کر سفر کو بھول جاتے ہیں  
مگر دو چاہنے والے کبھی ایسا نہیں کرتے

کہیں نہ کھو کے رہ جائے نظاروں میں ستاروں میں  
حسیں راتوں میں انجم دیر تک جاگا نہیں کرتے

پونچھ ۱۹۹۱ء





یہ میری غزل کی ہیں بندشیں یا ہیں تیرے شہر کی لڑکیاں  
انہیں دیکھیے بھی تو حیرتوں سے ہی پھیل جاتی ہیں پتلیاں

تو چرا کے لایا ہے خوشبوئیں گل موتیا سے گلاب سے  
تیری رکتوں کی مثال کیا گویا لوٹ لی سبھی تتلیاں

تیری شوخیوں کا حساب کیا تو سکول سے تو گذر کبھی  
تیری آہٹوں پہ ہی اچھے بچوں کو بھول جاتی ہیں گنتیاں

یہ وفا کی راہوں میں الجھنیں تو ازل سے تھیں اور آج بھی  
تجے اپنی امی کا خوف ہے مجھے روزگار کی سختیاں

یہ آج تو اک فریب ہے جہاں تو ہے کل کوئی اور ہو  
ابھی کل تک تھی سچی ہوئی یہاں میرے نام کی تختیاں

تجھے موج طوفان لے گئی مجھے ناخداؤں کی سازشیں  
 کبھی ساحلوں کے بگاڑ سے بھی تو ڈوب جاتی ہیں کشتیاں

اب چھوڑ بھی یہ نصیحتیں مجھے کالجوں سے ملے گا کیا  
 غم عاشقی ہے وہ غم صنم جہاں ہیچ ہیں ساری ڈگریاں  
 پونچھ ۱۹۹۱ء

## ق

پوچھو نہ بات اس بت کافر کے حسن کی  
 کس کی مجال ایسا سنگم تراش دے

یارب یہ بندگی یہ غم دل غم حیات  
 پابندی وفا ہے تو پتھر تراش دے



سوچ رہا ہوں تیرے دل کا موسم کتنا اچھا ہوگا  
خواب جزیروں پہ جب کوئی آس کا پتھی اترا ہوگا

چاند نگر میں جا کر اسکو یاد میری جب آئی ہوگی  
آنگن کے اس پیڑ تلے اک سایہ سا لہرایا ہوگا

چلتے چلتے اک اک بات پہ تو بھی تو رک جاتی ہوگی  
جب جب ساون کے اشکوں سے تیرا دامن بھگا ہوگا

مجھکو ہے معلوم کہ تم پہ ایک قیامت گذری ہوگی  
بچپن کا وہ پھڑا سا تھی لوٹ کے جب نہ آیا ہوگا

رستہ رو کے تو ہو جائیں دو دو ہاتھ زمانے سے بھی  
ہم نے تو یہ عزم کیا ہے تم نے بھی کچھ سوچا ہوگا

پونچھ ۱۹۹۱ء







تیرا عہد وفا ہے اور میں ہوں  
غموں کا سلسلہ ہے اور میں ہوں

تمہاری ٹھوکروں میں منزلیں ہیں  
ادھر بس راستہ ہے اور میں ہوں

یہ صدے تم پہ گذریں تو ہی جانو  
یہ میرا حوصلہ ہے اور میں ہوں

تمہیں فرصت نہیں ہے انجمن سے  
یہاں میرا خدا ہے اور میں ہوں

میرے دن رات کا قصہ نہ پوچھو  
کسی کی بد دعا ہے اور میں ہوں

پونچھ ۱۹۹۱ء





آج بھی خوابوں میں ہے کچھ روشنی کہنا اسے  
دل کے رشتوں میں نہ برتے بے رخی کہنا اسے

اجنبی لگتا ہے یہ سارا جہاں تیرے بغیر  
تیرے بن کلتی نہیں اب زندگی کہنا اسے

تم جہاں ملتے تھے واں پہ آج بھی ہے منتظر  
پیڑ کے سائے تلے اک اک آدمی کہنا اسے

چاہتوں کے بعد بھی ان قربتوں کے باوجود  
اب بھی ہونٹوں پہ لکھی ہے تشنگی کہنا اسے

جان انجم تو کبھی بام ثریا پہ تو آ  
ڈھونڈتی ہے جگنوؤں کی روشنی کہنا اسے

پونچھ ۱۹۹۱ء





ذوق تیرا برسوں تجھکو تڑپائے گا  
کس کس کے دل سے تو دل بہلائے گا

اپنا کیا ہے یہ جفا بھی سہ لیں گے  
دیکھ لے ظالم تو اک دن پچھتائے گا

اول اول ساری دنیا چاہے گی  
آخر میرا نام ہی لب پہ آئے گا

سندر سندر خواب سجا کر دیکھ لئے  
اپنا غم ہی آخر دل بہلائے گا

جب اپنی چاہت کا بھی یہ حشر ہوا  
کون کسی کو سچے دل سے چاہے گا؟

ہم نے ہی جب سیس جھکانا چھوڑ دیا  
کون تجھے یوں ٹوٹ کے انجم چاہے گا



کیا سمجھائیں کیا تھا      وہ جیسا تھا اچھا تھا  
 پاس گئے احساس ہوا      وہ بھی کتنا تنہا تھا  
 غم کی بھیڑ میں کھویا کھویا      پھر بھی ہنستا رہتا تھا  
 درد و الم ہو شکوہ ہو      ہم سے کہتا سنتا تھا  
 عشق کیا بدنام ہوئے      بس اتنا سا قصہ تھا  
 خواب جزیروں کا اک باسی      پل دو پل کو آیا تھا  
 تصویروں کے شہر میں جا کر      باتوں میں کیا رکھا تھا  
 پیار تو ہے اک بھول سراسر      میں کب سے سمجھاتا تھا  
 دور سہی ہم سے لیکن      دل کا ایک سہارا تھا  
 خاص نہیں تھا پھر بھی انجم      اپنے دل کو بھاتا تھا

پونچھ ۱۹۹۱ء





وہ رات کی رانی آنگن میں آئی تھی کبھی خوشبو کی طرح  
سوچوں بھی تو سوچوں پہ میری چھا جاتی ہے جادو کی طرح

دل ہی کو نہیں چاہت میں تیری جاں کو بھی جلایا ہے ہم نے  
برسوں تک من مندر میں تجھے پوجا ہے کسی سادھو کی طرح

سو بار زمانے نے جاناں ہم کو یوں مقابل دیکھا ہے  
پیتاب سوالی آنکھیں اور وہ حسن کسی بابو کی طرح

جب پھول مہکتے دیکھوں تو اک خواب کی صورت آنکھوں میں  
تصویر تیری آجاتی ہے پلکوں میں چھپے آنسو کی طرح

یوں رنگ بدلنا دنیا کا دستور سہی لیکن انجم  
تو شمع وفا نہ رکھا کر جلتی بجھتی جگنو کی طرح

سرینگر ۱۹۹۲ء





حادثے بھی گذر ہی جائیں گے  
یہ زخم بھی تو بھر ہی جائیں گے

کارواں بھی غبار کی صورت  
راستوں پہ بکھر ہی جائیں گے

یوں ہی دیکھا کئے انہیں تو پھر  
جان و دل میں اتر ہی جائیں گے

نیند لے کے جہاں وہ جائے گا  
اشک میرے ادھر ہی جائیں گے

انکی محفل میں آنے جانے سے  
کچھ تو ہم بھی سنور ہی جائیں گے

پونچھ ۱۹۹۲ء





پریشاں زندگی ہے اور ہم ہیں  
تیری بیگانگی ہے اور ہم ہیں

شب تاریک میں یادوں کی خوشبو  
ذرا سی چاندنی ہے اور ہم ہیں

ادھر موج جوانی اور تم ہو  
ادھر تشنہ لبی ہے اور ہم ہیں

ہماری زندگی کیا زندگی ہے  
کہ جاں تو چھن گئی ہے اور ہم ہیں

غموں کی بھیڑ میں کھوئے ہیں انجم  
بس اک اُگی کمی ہے اور ہم ہیں  
پونچھ ۱۹۹۲ء





ان آنکھوں میں کیا رکھا ہے  
عشق ہے اور چھپا رکھا ہے

دیوانہ ہوں آندھی میں بھی  
ایک چراغ جلا رکھا ہے

تیرے پیار میں ہم نے دیکھو  
کیسا حال بنا رکھا ہے

تیری یادوں نے سینے میں  
اک کھرام مچا رکھا ہے

دل کی دیواروں پہ انجم  
تیرا ہی نام لکھا رکھا ہے

پونچھ ۱۹۹۲ء







کبھی تاریکیوں سے بھی نئی راہیں نکلتی ہیں  
کبھی انکار سے امید کی کرنیں برستی ہیں

وہی منہ سی جانیں جنکو اپنے خوں سے پالا تھا  
میری بربادیوں پہ اب سر بازار ہنستی ہیں

کوئی تو بات ہے تم سے چھپائے جو نہیں چھپتی  
یہ کسے مان لیں دل سے یونہی آپہں نکلتی ہیں

میری ان جاگتی آنکھوں نے کیا کیا خواب دیکھے تھے  
تصور میں ابھی تک بھی وہ تصویریں ابھرتی ہیں

دلوں کے درد کا انجم کوئی موسم نہیں ہوتا  
سماں کوئی بھی ہو جانم میری آنکھیں برستی ہیں

پونچھ ۱۹۹۲ء





اے جان انجم اے جان جاں  
تجھے کیا خبر کیا ہیں تلخیاں

تو میرا ہی غم نہ سمجھ سکا  
ہائے پاس رہ کے یہ دوریاں

تجھے اتنا بھی نہیں یاد اب  
میں جلا کے آیا تھا کشتیاں

جو تیری نگاہوں میں گم ہوا  
اسے ڈھونڈتا بھی کوئی کہاں

مجھے خواب جان کے بھول جا  
مین بجھا چکا ہوں چراغ جاں

جول ۱۹۹۲ء





وہ دور ہوا بچھڑا تو نہیں  
میں ٹوٹ گیا بکھرا تو نہیں

سینے میں پیار بھرا دل ہے  
پتھر کا کوئی ٹکڑا تو نہیں

اللہ! یہ طوفاں اب کے برس  
معصوم کوئی رویا تو نہیں

الفت میں بھی ہم یکتا ہیں تجھے  
پوجا ہے فقط چاہا تو نہیں

پوچھو گے زمانے سے اک دن  
انجم سا کوئی دیکھا تو نہیں

جول ۱۹۹۲ء





خواب میں چلتے رہتے ہیں  
آگ میں جلتے رہتے ہیں

ہم بھی کیسے دیوانے ہیں  
دنیا کو سمجھاتے ہیں

دل کی کھڑکی کھولو تو  
سارے موسم اچھے ہیں

تیرے بن اپنا معمول  
یاد میں ڈوبے رہتے ہیں

اپنا حال نہ پوچھو، انجم  
کہنے کو تو اچھے ہیں

جمولہ ۱۹۹۲ء





کیسے بھولے بھالے ہو  
خواب کی باتیں کرتے ہو

اپنے دل کو بھی سمجھاؤ  
دنیا کو سمجھاتے ہو

لوگوں سے سنتا رہتا ہوں  
سوچ میں ڈوبے رہتے ہو

تجھ پہ واروں ساری دنیا  
کتنے پیارے پیارے ہو

مجھ سے کتنا پیار ہے انجم  
کیا کیا لکھتے رہتے ہو

جہول ۱۹۹۲ء





ہاتھ اٹھتے نہیں دل سے دعا کیا مانگوں؟  
جانے والے بتا تیرے سوا کیا مانگوں؟

تیری بستی میں اندھیرے کی حکمرانی ہے  
اس شہنشاہ سے اجالے کیا ضیا کیا مانگوں؟

خشک صحرا بھی ہے بادل بھی نگاہوں میں تیری  
تجھ سے رحمت کے سوا میرے خدا کیا مانگوں؟

اس جہاں میں تو الہی نہیں آگتی یہ فصل  
تیری دنیا میں محبت کا صلہ کیا مانگوں؟

تو ہے قاتل میری معصوم تمنائوں کا  
میرے منصف یہ بتا خونہا کیا مانگوں؟

جموں ۱۹۹۳ء





تہا تہا زندگی اور تیرا شہر  
اس قدر بے چارگی اور تیرا شہر

بھول جاؤں تجھ کو او زندہ رہوں  
اپنی یہ دیوانگی اور تیرا شہر

اب بھی مجھ سے چھین لیتے ہیں مجھے  
چودھویں شب چاندنی اور تیرا شہر

مچھو لے بیٹھی وفا کی جستجو  
چارسو آوارگی اور تیرا شہر

دیکھ لی سب نے تیری دریا دلی  
اپنی یہ تشنہ لبی اور تیرا شہر

دور تک اندھے سفر کا سلسلہ  
میں ذرا سی روشنی اور تیرا شہر

کس کو تھا انجم یہاں پاس وفا  
دو دلوں کی سادگی اور تیرا شہر  
جموں ۱۹۹۳ء



## ق

جب بھی یاد ستائے مجھ کو خط لکھنا  
رات کو نیند نہ آئے مجھ کو خط لکھنا  
جن اپنوں کی خاطر میرا دل توڑا  
وہ جب لگیں پرائے مجھ کو خط لکھنا

پونچھ ۱۹۹۱ء





غم نہ پالا کرو اس نئے شہر میں  
دل سنبھالا کرو، اس نئے شہر میں

ہاں میرا نہ سہی، اپنی اُلجھن کا ہی  
حل نکالا کرو، اس نئے شہر میں

یہ ہنر بھی ترقی کی تہذیب ہے  
ہنس کے ٹالا کرو، اس نئے شہر میں

رُخ روشن سے زلفیں ہٹا کے ہے  
کچھ اُجالا کرو، اس نئے شہر میں

اپنی خوشیوں میں اجم ہمیں بھی کبھی  
ہم پیالہ کرو، اس نئے شہر میں

جسوں ۱۹۹۳ء





اک فقیر بے سرو ساماں کی ہے آواز، دیکھ  
کس قدر ہے گندِ خضرا پہ اسکو ناز، دیکھ

اُسکے آگے کا سفر مولا بہت آسان ہے  
جھکو پہنچا دے مدینے بھر میری پرواز، دیکھ

ہم کہ دونوں ایک ہی مہوش کی زلفوں کے اسیر  
اے رقیبِ با صفا، میرا بھی یہ اعجاز دیکھ

تھا تھا اب پیا جائے نہ اشکوں کا نمک  
اب تو پاس اپنے بلا لے اے میرے دمساز دیکھ

عمر بھر لا تقنطو کی آس پہ جیتا رہا  
ایک دیوانے کا انجم پیار کا انداز دیکھ

سرینگر ۱۹۹۵ء





کتنے درد سہیں گے بابا  
کب تک قید رہیں گے بابا

چھوٹی چھوٹی باتیں آخر  
کس کے ساتھ کریں گے بابا

تجھ پہ جان نثار کریں گے  
تیرا نام نہ لیں گے بابا

تنہائی کے موڑ پہ اکثر  
تم سے آن ملیں گے بابا

بچے اک دن پوچھ ہی لیں گے  
کب تک آپ جنیں گے بابا

جول ۱۹۹۳ء





اے کاش محبت میں ایسا ہی ہوا ہوتا  
جو پیار کیا تم سے دشمن سے کیا ہوتا

کس کس کو دکھائیں گے تحریر لہو والی  
میرا نہ سہی تم نے دل کا ہی سنا ہوتا

یوں دل نے اکیلے میں کل یاد کیا دل کو  
تم بھی جو چلے آتے کچھ درد سوا ہوتا

اب غیر سہی اکدن ہم جان سے پیارے تھے  
احساس تو ہوگا اب ایسا نہ کیا ہوتا

یوں تو نہ تباہ ہوتی گرداب میں یہ کشتی  
کوئی جو خدا ہوتا کوئی ناخدا ہوتا

سرینگر ۱۹۹۴ء





حسین نظاروں کی بات کیجئے نہ گلفشاروں کی بات کیجئے  
ہجر کے موسم کا ہے تقاضا ہجر کے ماروں کی بات کیجئے

حسین چہرے حسین لمحے حسین وادیوں کے فسانے  
گئے دنوں کی حکایتیں ہیں اب دل فگاروں کی بات کیجئے

وقت سومنصفوں کا منصف وہ خود راہبروں کا حساب لے گا  
وفا کے دھوکے میں لٹ گئے جوان جانثاروں کی بات کیجئے

میں اپنا قصہ جو لے کے بیٹھا تمہارا ذکر ناگزیر ہوگا  
ستمگروں کا عزم سلامت وفا شعاروں کی بات کیجئے

نصیب انجم ہے ڈوب جانا مگر جاتے جاتے سحر تو کر دی  
جو چاند سورج سے معتبر ہیں کچھ ان ستاروں کی بات کیجئے

سریںگر ۱۹۹۴ء





صدیوں میں کہیں اک دل پہ کبھی اک بار عنایت ہوتی ہے  
یہ روگ بھی اتنا سہل نہیں مرمر کے محبت ہوتی ہے۔

ویرانی سی ویرانی ہے، اب دل کا حال سنائیں کیا  
جو بستی تم سے بستی تھی اس شہر سے وحشت ہوتی ہے

یہ دنیا ہے ہر آن یہاں اک زہر پیالا پیتے ہیں  
ہر روز حشر کے ہنگامے ہر رات قیامت ہوتی ہے

دنیا کی حقیقت کیا کہئے اک خواب تماشہ ہے یارو  
جب آنکھ کھلے تو پلکوں پہ اک تلخ حقیقت ہوتی ہے

مجنون کہو یا انجم ہم دیوانے تھے دیوانے ہیں  
ویرانوں میں جی لیتے ہیں انسان سے وحشت ہوتی ہے

سرینگر ۱۹۹۴ء





تیری خاطر تیرے بہانے زندہ ہیں  
 لوگ نہ سمجھیں نام کمانے زندہ ہیں  
 تجھ کو کیسے یار زمانہ بھولے گا  
 جب تک میرے خواب خزانے زندہ ہیں  
 جس کا تونے اب تک نہ اعتبار کیا  
 شائد وہی پیار جتانے زندہ ہیں  
 چلتے ہیں دوچار قدم پھر مچھڑیں گے  
 دنیا کی اک رسم نبھانے زندہ ہیں  
 لاکھ بہانے لکھتے ہیں ہم لکھنے کے  
 سچ پوچھو تو زخم پرانے زندہ ہیں  
 آس لٹا کر دعویدار محبت کے  
 کیوں کیسے کس حال نہ جانے زندہ ہیں  
 دشمن بھی حیران ہیں انجم اپنے بھی  
 رکھے ہیں بس یار خدا نے زندہ ہیں



ہوئے ہر شاخ سے رخصت ثمر آہستہ آہستہ  
گرا چاہتا ہے نیکی کا شجر آہستہ آہستہ

کوئی منظر ابھی ان پتلیوں میں قید ہے شاید  
شب فرقت نگاہوں سے گذر آہستہ آہستہ

تمہیں جان وفا کے نام سے جانے ہے یہ دنیا  
بھلا دے پیار کو دل سے مگر آہستہ آہستہ

کئے جاؤ ستم اہل وفا پہ شوق سے لیکن  
رلائے گا تمہیں بھی یہ ہنر آہستہ آہستہ

یہ شعلے جو اگائے ہیں دیار غیر میں تم نے  
جلا دیں گے کسی دن اپنا گھر آہستہ آہستہ

سرینگر ۱۹۹۵ء







لمحہ لمحہ بڑھتی جائے تشنگی کہنا اسے  
اب پیا جائے نہ زہر زندگی کہنا اسے

روتے روتے مسکرانے کا ہنر آتا نہیں  
کب تک غم کو چھپائے آدمی کہنا اسے

صحن گلشن میں نہیں ہے رنگ و بو تیرے بغیر  
حسرتوں سے دیکھتی ہے ہر کلی کہنا اسے

میں کہ زندہ ہوں مگر ہیں، زندگی سے دُوریاں  
کیسے سمجھائیں تمہیں یہ بے بسی، کہنا اُسے

تیرے انجم نے تیری رُسوائیوں کے خوف سے  
احتیاطاً چھوڑ دی ہے شاعری کہنا اُسے

سرینگر ۱۹۹۵ء





پلکوں کو بچھا دیں گے اک بار چلے آؤ  
الفت کا صلہ دینگے اک بار چلے آؤ

سینے میں سلگتی ہے اک آس کی چنگاری  
حالات بچھا دینگے اک بار چلے آؤ

سوچو تو دھرا کیا ہے ماضی کے فسانوں میں  
ہر بات بھلا دینگے اک بار چلے آؤ

ہم جانتے ہیں تم کو دنیا نے ستایا ہے  
ہم دل میں جگہ دینگے اک بار چلے آؤ

مجھ کو بھی شکایت ہے بے درد زمانے سے  
جو چاہو سزا دیں گے اک بار چلے آؤ

مانا کہ نہیں مطلب ہم ایسے فقیروں سے  
درویش دعا دیں گے اک بار چلے آؤ  
سرینگر ۱۹۹۵ء



روئے صبح شام بہت  
 گو کہ تھا آرام بہت  
 اسکا کوئی نام نہ لے  
 وہ جس کے ہیں نام بہت  
 حسن کا دامن صاف سدا  
 عشق کے سر الزام بہت  
 ان سے تھا اک کام ہمیں  
 اور انہیں ہیں کام بہت  
 آنسو آپیں درد فراق  
 قدرت کے انعام بہت  
 ان آنکھوں ان زلفوں نے  
 باندھے ہیں بے دام بہت  
 یاد آتے ہیں جانے کیوں  
 ماضی کے ایام بہت

## ق


جانے والا ہمیں یاد آیا بہت  
 ہم نے گایا نہیں گنگنایا بہت  
 ایک مانوس دستک نے کل دیر تک  
 تیری یادوں کا در کھٹکھٹایا بہت

## ق

روئے صبح شام بہت  
 گو کہ تھا آرام بہت  
 اسکا کوئی نام بھی لے  
 اس کے تو ہیں نام بہت

## ق

اب تو شاید یہ جدائی جان ہی لے جائیگی  
 کیا خبر تھی ساحلوں پہ تشنگی بڑھ جائیگی  
 میں تو کب سے منتظر ہوں باہیں پھیلانے ہوئے  
 پھر نہ کہنا انا میکا جیتے جی مرجائیگی



## کسک

کبھی چاہتی نہیں دنیا کہ عداوت بھی بھلا دے  
 کیسے ناداں ہو جو الفت کو بھلانا چاہو  
 ہم نے اشکوں کے موتی بھی لٹائے تم پر  
 کی ہے قرباں جو تمنا تو تمہاری خاطر  
 دل میں اب تک ہیں جو باقی تو تمہاری یادیں  
 جیتے آئے ہیں جو اب تک تو تمہاری خاطر  
 میری سانسوں میں جو باقی ہے تمہاری خوشبو  
 ہیں سنبھالے ہوئے آنکھوں میں تمہارے جلوے  
 کون دیگا میری بجھتی ہوئی آنکھوں کو چمک  
 کون رکتی ہوئی دھڑکن کو روانی دیگا  
 کس کو ناشاد کرینگے میری ابھی سانسیں  
 کون اُپلتے ہوئے جذبات کو پانی دیگا  
 اب نہ لوٹ کے آئینگے نگاہوں میں وہ پل  
 اب نہ لوٹ کے آئینگے وہ بیتے لمحے

مسکراہٹ تم بکھیرو چاہے جسکی خاطر  
 جس پہ چاہو اپنی خوشیاں بھی نچھاور کر دو  
 غم کی دولت کبھی دی تو ہمیں ہی دینا  
 میرے دامن کے سوا اشک نہ گرنے دینا  
 تھکے ہارے کبھی لوٹو جو زمانے سے صنم  
 منتظر ہو گی یہ آغوش تمہارے ہی لئے  
 تم کوئی جھجک مجھ سے نہ کرنا ہر گز  
 دل کے آنگن میں میرے شوق سے آؤ جاؤ  
 کبھی چاہتی نہیں دنیا کہ عداوت بھی بھلا دے  
 کیسے ناداں ہو جو الفت کو بھلانا چاہو  
 یہ نہ سمجھو کہ اظہار کی ہمت نہ رہی  
 ہم نے ڈالے ہیں دانستہ لبوں پہ تالے  
 ٹٹماتے ہیں ابھی تک غم الفت کے چراغ  
 آؤ دیکھو کسے کہتی ہے محبت دنیا

## بلاوا

آ جاؤ ہماری محفل میں تاروں سے سجائی ہے گلگیاں  
 بیکل ہیں پھول تمہارے لئے جلووں کو ترستی ہیں گلگیاں  
 پھولوں سے ملو کلیوں سے ملو بیتاب ہیں یہ بھی میری طرح  
 کل یاد کرو پچھتاؤ گے نایاب ہیں یہ بھی میری طرح  
 آئے تھے کبھی گلشن میں تیرے اتنا تو ہمیں ہے یاد ابھی  
 ہم بھی ہیں ابھی تک یہ دل بھی الفت میں تیری برباد ابھی  
 ہم کو تو کبھی آواز نہ دی تاخیر کی باتیں کرتے ہو  
 ہاتھوں سے خود قسمت لکھ کر تقدیر کی باتیں کرتے ہو  
 وہ پیار کے وعدے دہراؤ وہ راز کی باتیں یاد کرو  
 کھائی تھی کبھی جنکی قسمیں وہ چاندنی راتیں یاد کرو  
 آؤ گے کبھی تم میرا پتہ پوچھو گے پرانے حلقوں سے  
 تم لاکھ چھپاؤ کھل جائے گا راز تمہاری پلکوں سے

جموں ۱۹۸۵ء





## خوابصورت یادیں

سرینگر ۱۹۸۶ء

سب بیتی کہانی بھول گئے ہر بات پرانی بھول گئے  
 وہ رات رات جگنا بھولے وہ ساتھ ساتھ چلنا بھولے  
 تیری میری ہر بات گئی وہ سپنوں کی بارات گئی  
 ہنس ہنس کے باتیں کرنا بھی شب بھر کبھی آپیں بھرنا بھی  
 مجھے چھوڑنے باہر تک آنا کچھ دیر وہیں چھپ کے رہنا  
 ملنا ہر صبح مسکان لئے دل میں جذبات انجان لئے  
 کبھی زیر لب تڑپا دینا کبھی آنکھوں میں سمجھا دینا

لکھنا کبھی ہم سے لکھوانا خود روٹھنا اور خود منوانا  
 پھر کہنا بہت ضدی ہیں ہم رہے یاد یہ سچ کہتے ہیں ہم  
 جب اپنی صفائی لے دیکے کچھ تحفہ مٹھائی لے دیکے  
 اک دو جے کو سمجھا سمجھایا دونوں نے لوہا منوایا  
 وہ فاختہ جیسی کول سی سندر سندر نینوں والی  
 ناخن کو دبا کے دانتوں میں کچھ زیر لب سی باتوں میں  
 نظروں سے کبھی آنکھوں سے کہا چلو تمکو ہم نے معاف کیا

کبھی غزلیں سننا اور کہنا تم بھی کبھی وہ غزلیں سننا

جب آپس میں گھل مل سے گئے سب راز ہمارے کھل سے گئے  
ہائے تم بھی غزلیں لکھتے ہو ہم کو نہ بتایا کیسے ہو  
کل ساری غزلیں لے آنا میرے ابو کو بھی دکھلانا  
لے جانا پھر لوٹا دینا ابو کا حوالہ بھی دینا  
کہتے تھے سندر لکھتا ہے مجھ سے ملوانا کیسا ہے  
کبھی روٹھ گئے جو ہم اس سے مدت رہے دونوں چپ چپ سے  
پھر کہنا لبوں کو تو کھولو امی کی قسم کچھ تو بولو  
وہ عید دیوالی کی راتیں کچھ خفے وعدے کچھ باتیں  
پھر بات بڑھی اور بڑھتی گئی اک دن آیا سب ختم ہوئی

اب ہم تو آپس بھرتے ہیں وہ رب جانے کیا کرتے ہیں  
راہوں سے تو کترا جاتے ہیں سر جھکتا ہے شرما جاتے ہیں  
کہتے بھی نہیں کچھ سنتے بھی آتے بھی نہیں بلاتے بھی  
گل سے پھڑے خوشبو کی طرح تھا ساتھ بدن اور روح کی طرح  
اب آئے تو ہم نہ پہچانے کوئی بات بھی اسکی نہ مانے  
لیکن جو کبھی اسرار کرے ترسے نینوں میں پیار بھرے

اک بار آنجھکو میری قسم سوری تجھے امی کی قسم  
شاید خود کو سمجھا نہ سکوں کیسے مکن ہے جا نہ سکوں

## مداوا

میں فضاؤں میں گھورتا رہتا تھا بچپن سے  
 گویا کہ جانتا تھا میں  
 کبھی ٹوٹ جاؤنگا میں بکھر جاؤنگا  
 اورا نہی فضاؤں میں رہ جاؤنگا کھو کر  
 جیسے سمندروں میں ذرہ کوئی، یا کوئی تنکا ہواؤں میں  
 نگاہ ماضی پہ جائے جب،  
 انگلیں سب  
 پسینہ ہوتی جاتی ہیں  
 ہوا یادوں کی چلتی ہے مگر سب بے اثر  
 میری دعاؤں کی طرح  
 میری وفاؤں کی طرح  
 یونہی پھر سوچتا ہوں میں  
 مجھے تم ٹوٹنے سے تو بچا پائی نہیں  
 ہاں اب  
 جو چاہو تو بکھرنے سے بچا لو مجھکو  
 اس اداسی کے سمندر سے نکالو مجھکو  
 اک آواز ہی دیکے بلا لو مجھکو  
 جانے کیوں

مجھے محسوس ہوتا ہے

کہ تم کو غیر نہ سمجھوں

ابھی بکھرا نہیں ہوں میں

!!!

پونچھ ۱۹۸۸ء

## خط اور دائرہ

اک کلی نرم و نازک سی معصوم سی  
 پیاری پیاری سی خوشبو میں لپٹی ہوئی  
 وہ سراپا میرے خواب سے بھی حسین  
 ہم نے دیکھا تو چاہا پوجا اسے  
 لمحہ لمحہ خوابوں خیالوں میں بھی  
 اسکے دامن پہ قربان سات آسماں  
 جانے کیا وہ ثریا کی بے تائیاں  
 ہم محبت میں گھلتے رہے سالہا  
 شمع کی مانند غم میں پگھلتے رہے  
 ہم لبوں پہ تبسم سجائے ہوئے  
 دور سنسان ویرانوں میں کھو گئیں  
 سب وفائیں میریں سب دعائیں میریں  
 گرمیاں نہ رہیں اپنے جذبات میں

دھڑکنیں تیز ہونے کے لمحے گئے  
 فاصلے بڑھ گئے اک قدم دو قدم  
 آہٹیں چاپ قدموں کی مہم ہوئیں  
 لب سلسے سے لگیں دھڑکنیں رک گئیں  
 سارے رشتے سسکتے رہے اور اب  
 دور بھی ہو پرائی بھی تم غیر بھی  
 سوچتا ہوں کہ کیوں نہ بھلا دے مجھے  
 پیار کر نہ ہو رسوا بھی مجبور بھی  
 ہم نے چاہا مگر نہ نبھا ہو سکا  
 دوستی کا تقاضا نہ پورا ہوا  
 میں نہ خط بن سکا دائرہ بن گیا!  
 میں نہ خط بن سکا دائرہ بن گیا!!!

پونچھ ۱۹۸۹ء



## ستارے

نظم: ۶۰

نگاہوں میں روشن فضا میں معلق  
 دلوں میں مقید نشان مقدر  
 نوید سحر بھی ہیں رشک قمر بھی  
 ہیں خود بھی مسافر مگر سب کے رہبر  
 اشاروں میں باتیں یہ کرتے بھی ہیں  
 سیاہی میں پل پل چمکتے بھی ہیں  
 حقیقت نہ جانے نہ فطرت پہچانے  
 سبھی شوخ سمجھیں تو قربت کو ترسیں  
 وفاؤں سے اعلیٰ محبت سے ارفع  
 لگیں منجمد ہیں مگر ریزہ ریزہ  
 سبھی سہمے سہمے سفر سے گریزاں  
 جب کسی موڑ پر جانے کیا سوچ کر  
 ٹوٹ جاتے ہیں یہ روٹھ جاتے ہیں یہ  
 تم بلاؤ انہیں لاکھ چاہو انہیں  
 مل نہیں پاتے یہ کھو ہی جاتے ہیں یہ  
 عمر بھر کے لئے !

یہ اجسام نوری

مگر کوئی انکی

پھر تڑپتا ہے دل

جب کوئی کھو چکے

عمر بھر کے لئے !!

پونچھ ۱۹۸۹ء

## متوازی راہیں

برہنہ مسافر ہیں پتھرلی راہوں کے  
 تنہا ستارے ہیں متوازی راہوں کے  
 میری دعاؤں میں تنہا صداؤں میں  
 بھیگی فضاؤں میں شبنم کی آہوں میں  
 اب میرے لب پہ بس اک نام تیرا ہے  
 پتھرائی آنکھوں میں کوئی سویرا ہے  
 دیکھا تو چاہا بھی مانگا تو پوجا بھی  
 وفا مل نہ پائی سزا ہی دلائی  
 مجبور ہو کے دعاؤں میں رو کے  
 نیا عہد کرتے ہیں اس سال نو پہ  
 یہی سوچتا ہوں تجھے تحفہ کیا دوں  
 شاید نہ مل پائیں دنیا میں کھو جائیں  
 ممکن ہے یہ شوخ چنچل ہوائیں  
 پہنچائیں اک دوسرے کی دعائیں

زمانے کے ماروں پہ بھی ترس کھائیں  
 گئے دن کے دشمن بھی قاصد ہی بن جائیں  
 اٹھاؤ میرے ساتھ تم ہاتھ اپنے  
 دعاؤں میں رکھو یا تم ساتھ اپنے  
 مجبور ہو کے دعاؤں میں رو کے  
 نیا عہد کرتے ہیں اس سال نو پہ  
 کہ راہوں سے حرف غلط کو مٹا دیں  
 چلو ہم وفاؤں کی بنیاد ڈالیں !  
 چلو ہم وفاؤں کی بنیاد ڈالیں !!

## ق

جانے والا ہمیں یاد آیا بہت  
 ہم نے گایا نہیں گنگٹایا بہت  
 ایک مانوس دستک نے کل دیر تک  
 میری یادوں کا در کھٹکھٹایا بہت



- سوال یہ نہیں کہ میں نے ابتدا کی تھی سوال یہ ہیکہ تم نے بھی مجھکو چاہا تھا
- سوال یہ نہیں کیوں تیرا انتخاب کیا سوال مجھکو ضرورت تھی اک سہارے کی
- سوال یہ نہیں ہم آئیڈیل رہیں نہ رہیں سوال یہ کچھ یکسانیت تو تھی ہم میں
- سوال یہ نہیں اُلفت میں جان تک دیدیں سوال یہ ہے محبتوں کا اعتراف کریں
- سوال یہ نہیں جھوٹی تھی التجائیں سب سوال یہ کہ تم نے بھی آرزو کی تھی
- سوال یہ نہیں الزام کس کے سر آیا سوال یہ کہ تم نے بھی بے رخی برتی
- سوال یہ نہیں کیوں ہم سے بیوفائی کی سوال یہ تمہیں بیوفا کہیں گے لوگ
- سوال یہ نہیں کل کوئی تجھکو چاہے گا سوال یہ ہیکہ تم بھی قبول کر لوگی
- سوال یہ نہیں کیوں ہمکو تم نے ٹھکرایا سوال ہیکہ تو بہن محبت تو ہوئی
- سوال یہ نہیں تم مجھکو بھول جاؤ گی سوال یہ ہے کسی دوسرے کو چاہو گی
- سوال یہ نہیں غیروں نے تم کو بہکایا سوال یہ ہیکہ مجھ پہ نہ اعتبار کیا

سوال یہ نہیں ہے کہ ہم رہیں نہ رہیں

سوال یہ ہے تیری آرزو نہ چھوڑیں گے

پونچھ ۱۹۹۲ء



## عرفان

ملن رت کی یہ برکھائیں  
 نہ شاید ہم کو راس آئیں  
 چلو پھر سے پلٹ جائیں  
 گھمائیں وقت کا پہیہ بہت پیچھے میرے پیا  
 کہ جب انجان تھے ہم تم  
 وہ جب نادان تھے ہم تم  
 گویا اک جان تھے ہم تم  
 یہ آنسو تھے نہ آہیں تھیں نہ دنیا کی نگاہیں تھیں  
 ہمارے پیار کی شاہد وہی اک ذات تھی واحد!!  
 جموں ۱۹۹۲ء



مجھے اپنی وفائیں دے!

میں تیرے نام کرتا ہوں

خیالوں کی نزاکت

روح کی پاکیزگی

سپنوں کی سندرتا

مجھے اپنی وفائیں دے!

کروں قربان تجھ پہ میں

تصور کا حسن

دل کی پشیمانی

حسین یادیں

مجھے اپنی وفائیں دے!

میں تیرے نام کر دہاں

بسا کھی رُت

وچھوڑے دی چہن

کلیاں دی نمرتا

مجھے اپنی وفائیں دے!

صنم تو ہیر ہے میری

میں وارث شاہ ! سرینگر ۱۹۹۶ء

## قیامت

ایک ندیا کے جب دو کنارے تھے ہم

تو ملن رت کہاں اپنے بھوگ میں

میں ہوں شبنم کا قطرہ

تو پہلی کرن

ہاں

وہ مغرب کے سورج کی پہلی کرن!

سرینگر ۱۹۹۶ء



اداس آنکھوں میں سپنے سجا گیا کوئی

شب حیات میں جگنو جگا گیا کوئی

## اشاریہ

تاریخ	صفحہ	غزل	رقم
J/3/1983	19	آغاز سے شاید دنیا کا آتا ہے شورِ نشور اب تک	۱
J/3/83	20	لیں کام شعور سے گر جذبات کا کیا کیجئے	۲
J/83		تصور کے آئینے میں کسی کو بٹھا کے ہم	۳
J/4/83	21	اپنا کہاں نصیب انکام اٹھانے کے لئے	۴
J/4/83	22	ندوے فریب حسن تو سب کو اے زندگی	۵
J/4/83	23	اسے پرسوز کر جائے اسے جینا سکھا جائے	۶
J/5/83	16	نیندا آئی نہ مجھ کو شب ہجر میں	۷
J/5/83	17	پل بھر جو سیر گلشن میں مصروف ہم رہے	۸
J/5/83	25	قلم بے بس ہے کہ وہ لائے حساب میں	۹
J/7/83	18	اپنے ہیں نہ اپنے بیگانے ہمدرد ہمارا کوئی نہیں	۱۰
J/3/84	26	پنتے ہیں جب بھی چارہ گر گزرے قریب سے	۱۱
J/3/84	27	کون مانگے موت گر جینے دے زندگی	۱۲
J/5/84	28	دل کی ہر بات زمانے کو سنادی میں نے	۱۳
J/84	29	دل لگانا چھوڑ جانا ہم کو آتا ہی نہیں	۱۴
J/7-4/84	30	چہین سے پل بھر بھی رہنا دل کو بھاتا ہی نہیں	۱۵
J/27-4/84	39	دیکھے جاتے نہیں دنیا کے بدلتے تیور	۱۶
J/5/84	41	آتا ہے لب پہ نام وہ دست دعا کے ساتھ	۱۷
J/15-5/84	24	شوق سے ڈھونڈ لیتے نیا ہمسفر	۱۸
J/84	44	دل کی سونی وادیوں سے چیخ اٹھتے ہیں خواب	۱۹
J/18-5/84	31	شب کو بھی تصور میں انکا جب عکس ابھرنے لگتا ہے	۲۰
J/18-7/84	32	اے دوست میں بھی تیری طرح راز دار تھا	۲۱
J/84	46	سربسجد رہ کے بھی کھائی ہیں اکثر ٹھوکریں	۲۲
J/5-12/84	33	بھگی بھگی پلکوں نے بھی خواب سجائے رکھنا	۲۳
J/84	37	تھا جو کتاب عشق میں باب وفا سمی	۲۴
J/85		مبارک ان کو دو تئیں سب	۲۵
J/30-01-85		پہلو میں اگلے پیچھ کر جنت بھی دیکھ لی	۲۶
J/01/85	35	وہ آئے سامنے گراب چھلک جائے گا آنکھوں سے	۲۷
J/10-2/85	36	کون کہتا ہے الفت جہاں میں نہیں	۲۸
J/10-2/85	38	منتشر دنیا کا اک دن قافلہ ہو جائے گا	۲۹
J/10-2/85	93	آنسوؤں کو ضبط سے آزاد کر کے دیکھتے	۳۰
J/10-2/85	40	اے دل دنیا میں دل والے اک ہم ہی نہیں	۳۱

J/10-2/85	42	دنیا میں تو ہر شے سچی بازار کی طرح	۳۲
J/10-2/85	95	انکو نہ بھول پائیں گے سوچا نہ تھا کبھی	۳۳
J/10-2/85	43	نہ ہو دیدار شاید وہاں بھی تیرا	۳۴
J/3/2/86	45	لو میری بیٹا بی دل پھر وہیں لائی مجھے	۳۵
J/23-3/86	132	اب تو شاید یہ جدائی جان ہی لے جائیگی	۳۶
J/3-5/86	48	رہ رہ کے اکثر ہمیں یاد آئیں	۳۷
S/12-8/86	47	درد ہوتا ہے آہ کرتا ہوں	۳۸
J/86	49	آنکھن، مدفن،	۳۹-۴۱
S/2-6/86	50	وہ گھر وند جس پٹوٹا آسمان میرا ہی تھا	۴۲
S/10/86	51	سو کر اکثر جاگتے رہنا اچھا لگتا ہے	۴۳
P/2-7/88	54	دل کو ماضی کی آغوش میں ڈال کر	۴۴
LP/16-7-88	53	وہ دور ہوا چھڑا تو نہیں	۴۵
LP/16-7-88	52	تم نہیں تو زندگی میں اور کیا رہ جائے گا	۴۶
R/27-2/89	55	شب بھر چاند کو دیکھا ہے	۴۷
KP/28-6/89	56	نام کیا راہ وفا میں دو گے دیوانے کے بعد	۴۸
P/15-7/89	57	میرا دل یوں ہوا بیدل کسی سے	۴۹
MP/22-7/89	58	سوکھے ہوئے پھولوں میں کلیوں کی جوانی ہے	۵۰
R/10-9/89	59	میں ہوں تم سے جدا یہ کبھی نہ کہو	۵۱
S/20-9/89	60	اسے خط لکھنا ہو جب بھی میرا راہ و رسم رکھنا	۵۲
M/18-11/89	61	جہاں بھی ملے تو وہاں چومتے ہیں	۵۳
P/20-11/89	62	اب بھی مایوس نہیں تیرے دیوانے تجھ سے	۵۴
P/23-11/89	63	زندگی کی خداداد دعائیں نہ دے	۵۵
P/25-11/89	64	تلخیوں کو بھی قبا خواہوں کی پہنائی گئی	۵۶
P/28-11/89	65	اداؤں میں کمی کر دے فضا میں سادگی بھر دے	۵۷
P/28-11/89	66	مصور نے کہیں پہ جا بجا رنگینیاں بھر دیں	۵۸
P/29-11/89	67	تفنگی میری گئی نہ میری تنہائی گئی	۵۹
P/29-11/89	68	کسی ظالم کو احباب نے ہمدردیاں لکھ دیں	۶۰
R/5-12/89	69	خواب کی تعبیر کیا ہے جستجو کا کیا وجود	۶۱
P/25-12/89	70	پہلے پہلے تو بتوں کی دلکشی اچھی لگی	۶۲
P/27-12/89	71	باتوں میں الجھتا ہے سوچوں میں سنورتا ہے	۶۳
P/27-12/89	72	مسافر ہیں سبھی پر ہمسفر ہونے سے ڈرتے ہیں۔	۶۴
P/3-1/90	73	شام کے تارے جواں ہونے لگے	۶۵
P/4-1/90	74	تو نہیں تو جان جاں کوئی نہیں	۶۶
P/26-1/90	76	کبھی کبھی بے گناہی بھی گناہ ہوتی ہے	۶۷
P/26-1/90	77	ہاتھ اٹھتے ہیں نہ دل سے دعا ہوتی ہے	۶۸

P/26-1/90	82	اچھا تھا کہ الفت کی سنگین سزا ہوتی	۶۹
P/30-1/90	78	میں سراپا درہوں اب کیا دو میرے لئے	۷۰
P/2-2/90	75	تیرے جو بن کی بہار اف وہ جوانی میری	۷۱
R/11-2/90	79	میری ہریاد کو سینے سے لگانے والے	۷۲
R/13-2/90	80	قسمت کو جینوں میں رکھا	۷۳
R/3-3/90	83	جانے پیا رکھاں رہ جائے	۷۴
R/17-4/90	84	ڈوب جانے کا شکوہ بھی کس سے کریں	۷۵
P/21-4/90	85	ہم نہ ہونگے ہمیں دیوانہ لکھ جائیگا	۷۶
P/27-4/90	86	سب کے ساجن پاس بلائیں	۷۷
P/17-5/90	87	جس شخص نے یادوں پہ اک عمر گزاری ہو	۷۸
P/8-7/90	88	کسے کیا خبر کوئی کیا جانتا ہے	۷۹
P/12-7/90	99	فطرت سے اپنی باز نہ آئے گا آدمی	۸۰
P/12-7/90	90	ہاتھوں کی لکیروں سے پوچھو	۸۱
P/12-8/90	91	صلہ کیا ملا ہے وفا دار بن کے	۸۲
NCP/15-8/90	92	محبت کو وفا کو آرزو کو کیا ہوا اب کے	۸۳
LP/16-8/90	94	تجھے دیکھا تجھے چاہا تجھے سجدہ کیا میں نے	۸۴
P/2-9/90	96	جا بجا ہر موڑ پر یوں اشک برسایا نہ کر	۸۵
P/13-9/90	97	محبت سے جنوں تک چاہتوں کا سلسلہ نکلا	۸۶
KP/12/90	98	شہر وفا کے سچ موتی پھول ستارے تیرے نام	۸۷
KP/12/90	99	کوئی بتائے کیا ہوتا ہے	۸۸
KP/1/91	100	پیا سے لبوں پہ یارب سمندر تراش دے	۸۹
KP/1/91	103	پوچھو نہ بات اس بت کافر کے حسن کی	۹۰
PJ/8-6/91	101	عموں کی بارشیں اپنوں پہ برسایا نہیں کرتے	۹۱
CP/30-6/91	102	یہ میری غزل کی ہیں بندشیں	۹۲
CP/22-7/91	104	سوچ رہا ہوں تیرے دل کا موسم کتنا اچھا ہوگا	۹۳
CP/23-7/91	105	تیرا عہد وفا ہے اور میں ہوں	۹۴
CP/30-7/91	106	آج بھی خوابوں میں ہے کچھ روشنی کہتا ہے	۹۵
R/28-8/91	120	جب میری یاد ستائے جھلو خط لکھنا	۹۶
R/28-8/91	107	ذوق تیرا جھلو برسوں تڑپائے گا	۹۷
CP/91	108	کیا سمجھائیں کیا تھا	۹۸
CP/19-2/92	111	پریشاں زندگی ہے اور ہم ہیں	۹۹
P/6-3/92	113	بھی تاریکیوں سے بھی نئی راہیں نکلتی ہیں	۱۰۰
P/3-4/92	112	ان آنکھوں میں کیا رکھا ہے	۱۰۱
P/5-4/92	110	حادثے بھی گذر ہی جائیں گے	۱۰۲
SJ/24-5/92	109	وہ رات کی رانی آنگن میں آئی تھی کبھی خوشبو کی طرح	۱۰۳

J/11-9/92	114	اے جان انجم اے جان جاں	۱۰۴
J/16-9/92	115	وہ دور ہوا چھڑا تو نہیں (۲)	۱۰۵
J/24-12/92	116	خواب میں چلتے رہتے ہیں	۱۰۶
J/24-12/92	117	کیسے بھولے بھالے ہو	۱۰۷
J/8-4/93	118	ہاتھ اٹھتے ہی نہیں دل سے دعا کیا مانگوں	۱۰۸
J/2-10/93	119	تہا تہا زندگی اور تیرا شہر	۱۰۹
J/2-10/93	121	غم نہ پالا کرو اس نئے شہر میں	۱۱۰
J/2-10/93	123	کب تک قید رہیں گے بابا	۱۱۱
S/94	124	اے کاش محبت میں ایسا ہی ہوا ہوتا	۱۱۲
S/9/94	125	حسین نظاروں کی بات کیجئے	۱۱۳
S/94	126	صدیوں میں کہیں اک دل نہ کبھی	۱۱۴
S/21-4/95	128	ہوئے ہر شاخ سے رخصت تمرا ہستہ آہستہ	۱۱۵
S/21-4/95	127	تیری خاطر تیرے بہانے زندہ ہیں	۱۱۶
S/4/95	122	اک فقیر بے سرو ساماں کی ہے آواز دیکھ	۱۱۷
S/8-5/95	129	لحہ لہہ بڑھتی جائے کھٹکی کہنا سے	۱۱۸
S/12/95	130	پکوں کو بچھا دیں گے اک بار چلے آؤ	۱۱۹
R/12/97	131	روئے صبح شام بہت	۱۲۰
R/12/97	132	جانے والا نہیں یاد آیا بہت	۱۲۱

133-148

## نظمیں

J/85	134	کسک	۱
J/85	136	بلاوا	۲
S/3-10/86	137	خواب صورت یادیں	۳
LMP/16-7-88	139	مداوا	۴
R/89	140	خط اور دائرہ	۵
P/6-12/89	142	ستارے	۶
P/1/90	143	متوازی راہیں	۷
J/92	146	عرفان	۸
S/94	145	سوال	۹
S/96	147	وارث شاہ	۱۰
S/96	148	قیامت	۱۱

تیرے انجم نے تیری رسوائیوں کے خوف سے  
احتیاطاً چھوڑ دی ہے شاعری کہنا اسے



## مصنف بیک نظر

- نام : محمد رفیق انجم آوان ولدیت : میاں عبدالکریم آوان  
 قلمی نام : ڈاکٹر رفیق انجم جنم: جنوری 1962ء کلائی، حویلی، پونچھ  
 تعلیم : ایم بی بی ایس 1985 (جموں یونیورسٹی)  
 ایم، ڈی شعبہ اطفال 1996 (کشمیر یونیورسٹی)  
 سی، آئی، سی (2002) (IGNOU)  
 روزگار : رجسٹرار (امراض اطفال)، گورنمنٹ میڈیکل کالج سری نگر، کشمیر۔  
 تخلیقات : ۱۔ خواب جزیرے (اُردو شاعری ۱۹۹۳ء) ۲۔ دل دریا (گوجری شاعری) ۱۹۹۳ء  
 ۳۔ غزل سلونی (منتخب گوجری غزلیں ۱۹۹۵ء) ۴۔ سوچ سمندر (جدید گوجری شاعری ۱۹۹۶ء)  
 ۵۔ کورا کاغذ (گوجری افسانے) ۱۹۹۶ء ۶۔ گوجری ادب کی سنہری تاریخ ۱۹۹۶ء  
 ۷۔ سوغات (گوجری شاعری) ۲۰۰۳ء ۸۔ گوجری کہاوٹ کوش ۲۰۰۳ء  
 ۹۔ گوجری انگریزی ڈکشنری ۲۰۰۳ء ۱۰۔ گوجری گرامر ۲۰۰۳ء  
 ۱۱۔ کاش! (اُردو شاعری ۲۰۰۵ء) ۱۲۔ سدھراں سلونیاں (پنجابی شاعری)  
 ۱۳۔ قدیم گوجری ادب ۱۴۔ جدید گوجری ادب  
 ۱۵۔ خواب خزانے (گوجری افسانے) ۱۶۔ تذکرہ گوجری شعراء  
 ۱۷۔ منتخب گوجری غزلیں ۱۸۔ مختصر گوجری ڈکشنری  
 ۱۹۔ گوجری ہندی ڈکشنری ۲۰۔ انجم شناسی  
 رہائش : ۱۔ ڈریم لینڈ، کالج روڈ، رجوری 185131 ۲۔ بام ٹریا، چنڈک پونچھ 185101

- اعزازات: 1. Academy Best-Book Award (Dil Darya) 1995  
 2. Himalayan 'Man of Letters' Award, (HEM) 1999  
 3. Member, General Council, JK Cultural Academy  
 4. Secretary General, JK Anjuman Taraqi Gojri Adab

## انجم شناسی

ڈاکٹر فرید پربتی

انسان کی ذات میں موجود طلسماتی کائناتوں سے گذرتے ہوئے جن مراحل سے سابقہ پڑتا ہے انکا شاعرانہ اظہار دراصل حال کو قال بنانے کا سلیقہ مند قرینہ ہے۔ یہ تخلیقی ذہن کا دائرہ عمل ہے۔ ڈاکٹر رفیق انجم کی شاعری ذات کے انہی کائناتوں سے گذرنے والے کی کتھا ہے اور اس میں بڑی سلیقہ مندی سے حال کو قال میں تبدیل کرنے کا عمل پایا جاتا ہے۔ بادی النظر میں انکی شاعری میں راست اظہاری اور بے ساختگی کے نمایاں جواہر پارے پائے جاتے ہیں۔ انکے ہاں زبان و بیان کے دلکش مرقعے نظر آتے ہیں۔ وہ تخلیقی اظہار کے لئے روایت اور روزمرہ کے خوبصورت سنگم سے اپنی زبان خلق کرتے ہیں۔

ڈاکٹر رفیق انجم کی شاعری میں غنائیت اپنی آخری حدوں کو چھوتی ہوئی نظر آتی ہے اور انکے لسانی برتاؤ، انتخاب الفاظ اور اظہار کی سطح پر گیت اور غزل کے درمیان کی چیز نظر آتی ہے جس سے ایک قاری فوراً گرفت میں آ جاتا ہے۔ اور انکی شاعری کا وحدت تاثر دور تک اور دیر تک دامن پکڑ کر رہ جاتا ہے۔

۔ سینے میں سلگتی ہے اک آس کی چنگاری حالات بجا دینگے اک بار چلے آؤ

اس رشتے کو قائم رکھنے کے لئے بطور خاص تین چیزیں انکی شاعری میں ابھر

کر سامنے آتی ہیں۔ گیت پن، روزمرہ کا استعمال اور سبک اور رواں بحروں کا

انتخاب۔ گیت پن انکی شاعری کی اصل روح ہے۔



ادبی سنگت کشمیر تے انجمن ترقی گوجری ادب

کی سنجھالی نال

ڈاکٹر رفیق انجم کی کتاب،

سونات (گوجری شاعری) تے مہارا اکھان (گوجری کہادت)

کی رسم اجراع، ۳۰ ستمبر ۲۰۰۵ نا جمعہ کی پیشی تیں بعد ۳ بجے  
ریڈیو کشمیر سرینگر کا آڈیو ریم مانھ بھائی جائے گی۔ اس موقع پر،

خواجہ محمد یوسف ٹینگ (سابقہ ڈائریکٹر جنرل منچر)

خاص مہمان ہونیں گا جد کہ صدارت کی ذمہ داری بھادیں گا

ڈائریکٹر ریڈیو کشمیر سرینگر، چوہدری غلام حسین ضیاء ہور

اس موقع پر تھاری موجودگی نال ہم نا ڈا ہڈی خوشی ہونے گی۔

اڈیر < وان

اقبال عظیم چوہدری

(سرپرست)

گلاب دین طاہر

(منتظم اعلیٰ)

رابطہ: 9419054203, 9419009826

